

పైడి, రాజా -

రెండు తీనేస్తే మనిషే మిగుల్తాడు.

లేక,

మిగలనే మిగలడా?

ఏమో ?!

తలుపు గాత్రం

పైద్రాజు కళ్ళు తెరిచి, చీకట్లో కళ్ళు చిట్టించి, కెవ్వన కేకలేసి ఏడ్చినప్పటికీ తెల్లవారుఝామున సరిగ్గా నాలుగంటలయింది.

రోడ్డువార చెట్టుకింద వడుకున్న ముష్టి దంపతుల్లో, భర్తకంటే భార్య ముందుగా లేచి, కాలవ్వారికి వెళ్ళేసరికి, అక్కడ కానాకింద పైద్రాజు ఏదేవుడవు ఆమెకి వినిపించింది; ఆ వెంటనే దగ్గరగా వెళ్ళి చూస్తే, పైద్రాజు ఆమెకి కనిపించేడు. పైద్రాజుని చూసి ఆమె, "ఎవరు నీవు? నీ పేరేమి? నీ తలిదండ్రు లెవరు? నీ విట్లు వగచుటకు కతంబేమి?". అంటూ ప్రశ్నించ లేడు. జవాబు చెప్పే పరిస్థితిలో లేడు పైద్రాజు. అతను పుట్టి మహా అయుంటే ఓ గంటసేపు అయుంటుంది, అప్పటికి.

బాలుడు మాత్రం బాలార్కుళ్ళా ఉన్నాడు.

భార్య వెంటనే వెళ్ళి భర్తతో సంప్ర తించింది:

ముష్టిభర్త, "బలే, బాగుందిలే! బలే బలే!" అన్నాడు.

ఆ 'దంపతుల అభీష్టానుసారం పైద్రాజు, కుళ్ళు కాలవ్వారనుంచి రోడ్డుమీది చెట్టు కిందికి ప్రమోషన్ పొందేడు.

మానవమాతుడైన పైద్రాజు మానవ



సంఘంలోకి ఆ విధంగా దిగేడు. తలుపు గొళ్ళాళ్లో దిగలేడు.

కుర్రవాడికి ప్రమోషన్ వచ్చిన వెంటనే పేరు రాలేదు. ఓ ఏడాదిపాటు ప్రొబేషన్ పీరియట్లో ఉన్నాడు. ఆ ఏడాదిలోనూ ముష్టి దంపతులకి దళ తిరిగింది.

వాళ్ళు, ముందు, పైద్రాజుకి కాలో చెయ్యో విరిచేవాం అనుకున్నారు. బాబడి దినావస్త చూపించి ఓక్ష ఎక్కువ లాగవచ్చు నని వాళ్ళు అభిప్రాయ పడ్డారు. పిల్లడు లక్షణంగా కళకళ్ళాడుకూండడం చూసి ఆ ఘోరమైన ప్రయత్నానికి కొన్నాళ్ళు వాయిదా వేసి, ఆ తరవాత ఆ విరుపుడు ప్రయత్నం పూర్తిగా విరమించుకున్నారు. ఎందుకేతనంటే-

వాళ్ళకి పైద్రాజు రాకతో రాజయోగం వట్టింది. వాళ్ళ బతుకులో వాళ్ళకి నాలుగేండ్ల పాటు బంగారుపంటలు వందేయి. వాళ్ళకి, ఎక్కడికెళ్తే అక్కడే ముష్టి; కాటకం తర వాత వర్షాలు కురిసినట్టయింది వాళ్ళకి, ఆ దంపతులేకాని పండితులైతే! వాళ్ళు

"పైద్రాజు"కి బదులు ఋష్యకృంగడని పేరు పెట్టుకొనుందురు పైద్రాజుకి.

కుర్రవాడు దొరికిన ఏడాదికి వాణ్ణి సింహాచలం తీసుకువెళ్ళి, పుట్టుజాతులు తీయించి, వాడు తమపాలిట బంగారపు రాజు కాబట్టి వాడికి పైద్రాజుని పేరు పెట్టు కున్నారు ముష్టి దంపతులు.

ఏడాదయింది. రెండు, మూడు, నాలు గేళ్ళయింది. ఆ దంపతుల దళ పంచ కల్యాణీ గుర్రంలా పరిగెట్టింది. నాలుగేళ్ళు గడిచి అయిదోయేడు ప్రవేశించింది. అంతలో, వాళ్ళమీద మఱ్ఱులేని పిడుగు పడింది; వాళ్ళ రాజయోగానికి బ్రేకుపడింది.

భగవంతుడే ఆభిక్షువు.

ఆదివిద్యల్లో యావన ఒకటి.

అలాగే, ఆ విద్యల్లో దొంగతనం ఇం కాకటి. దొంగతనం జరగడంవల్లనే విష్ణు మూర్తివారు భూమ్మీదికి దిగడమే కాకుండా చేపగా మారి గంగలోకి దిగవలసివచ్చింది. అప్పట్నుంచీకూడా భూమ్మీద మనిషికి ముఖ్యమైన పనుల్లో

మొదటిది: దొంగతనం చేయడం:
రెండవది: దొంగర్ని పట్టుకు శిక్షించడం:
మనిషి జీవితమూ మానవ చరిత్రా రెండూ అందులో ఉన్నాయి.

మానవులంతా సమానులు. ఎందుచేత నంటే, మానవులంతా దుష్టులే! మహారాజు మత్సరగ్రస్తుడైతే, కూలివాళ్ళు మత్సర

గ్రస్తు లెందరు లేరు : : రారాజులు దొంగలైతే. ముష్టిదొంగలు ఊరంతా దేశంనిండా ఉన్నారే! అందుచేత (సామ్యవాదం తగదు తగదు!!) మానవులు సమానులుగా ఉండవలసిన ఆవసరంలేదు.

పైద్రాజువల్ల కలిగిన సిరివల్ల, కలిగిన పొగరువల్ల చిందులుతోక్కే ముష్టి దంపతుల్ని చూసి, వేరొక దంపతులు చాలా అసూయపడ్డారు. అసూయపడి వాళ్ళొక మాంచి రాత్రిముహూర్తంచూసి పైద్రాజుని ఎత్తుకుపోయారు.

దానో పైద్రాజుకి జీవితంలో ఇంకొక వింతమట్టం ప్రారంభమయింది.

పైద్రాజుని ఎత్తుకుపోయిన దంపతులు, చాలా విచిత్రమైన దంపతులు. వారిలో భర్తకి భార్య నిజంగా అర్ధాంగే. ఆమె అతనితో సరిగ్గా సగానికి సగం మాత్రం ఉండేది; అతను సింహం ఐతే ఆమె గుంబ నక్క. అతను గండు పిల్లి అయితే ఆమె చుంచెలక. అతను ఎలకనీ నక్కనీ నమ్మిన పిల్లీ సింహం. అతను రాజే అయితే ఆమె అతిణ్ణి ప్రేమించే పరిచారిక. అతను అందానికి యముడే అయితే, ఆమె యమ దూతిక. అతను కాలిన ఇనుము రంగులో ఉంటే, ఆమె నూనెరాసిన మినుమురంగులో ఉండేది. ఒకర్నొకరు వాళ్ళు చాలా గాఢంగా ఆమితంగా ప్రేమించుకొనేవారు. లైలా మజ్నూన్ లైనాసరే వాళ్ళ ప్రేమని చూసి అసూయపడి చావాలన్నమాట.

పైద్రాజు తన ముష్టి మాతా పితరుల గురించి మొదట్లో రెండుమూడు వారాల పాటు బెంగపెట్టేసుకున్నాడు. కాని, అతని నూతన జీవితం అతనికి చాలా వింతగా తోచింది. తర్వాతనే ఆ జీవితం అతనికి ఆమితమైన ఉత్సాహమిచ్చింది.

కొత్త తలిదండ్రులు తాము కొత్తగా తెచ్చుకున్న కొడుక్కి పూర్తిగా గుండు చేయించి నుడుటిమీద ఓ వాత పెట్టి, కళ్ళ కొనల్ని రెండు వాతలుపెట్టి అతని రూపు కొంతమట్టుకు మార్చారు. అంతమంచి

చక్కని బిల్డింగుని అంతకంటే దామేజీ చెయ్యడానికి వాళ్ళక్కూడా మనసుకి కష్టమనిపించింది.

వాతలు మానిన తరవాత పిల్లణ్ణి తీసుకొని కొత్తదంపతులు ఊరిమీదకి ముష్టికి బయల్దేరారు. కొంతదూరం వెళ్ళేక తండ్రి, తల్లి కొడుకులో విడిపోయి, వేరుగా యాచించుకోడం మొదలుపెట్టేడు. తండ్రికి రెండుమూడుఇళ్ళకి వెళ్ళగా, కొడుకు చెయ్యి పట్టుకొని నడుస్తూ, తండ్రిని దృష్టి పథంలో ఉంచుకొని ఇంటింటికి వెళ్ళి యాచిస్తోంది తల్లి.

పగలు పదిగంటలు దాటింది. సూర్యుడు భగభగ మండుతున్నాడు. తల్లి తండ్రి కొడుకులు - కుటుంబం యావత్తూ ఓ కూలి వాడలో యాచించుకొంటూ వెళ్తున్నారు. వాళ్ళకి గింజలు సరిగ్గా పడ్డంలేదు. అందు గురించి కొత్త తలిదండ్రులు బెంగపెట్టుకోక పోడం గమనించేడు పైద్రాజు.

నెమ్మదిగా కుడికాలు ఈడ్చుస్తూ నడుస్తున్నాడు తండ్రి. యాచించేటప్పుడు అతనలాగే నడిచేవాడు. తల్లి, "అమ్మా! లచ్చింతల్లి." అంటూ గుమ్మాల దగ్గర కేకలేస్తూ నడుస్తోంది. పైద్రాజు డిక్కులు చూస్తూ తల్లి వెనక నడుస్తున్నాడు.

అంతలో, రెండోళ్ళ అవతల ఓ కమ్మల గుడిసెలోకి తన కొత్తతండ్రి దూరం కనిపెట్టేడు పైద్రాజు. తండ్రి అలా దూరంగానే, తల్లి గబగబా ఆ ఇంటివద్దకి కొడుకుని తీసుకు నడిచి, "అమ్మా! లచ్చింతల్లి! బిచ్చవచ్చా, లచ్చింతల్లి?" అంటూ కేకలువేస్తూ నిలబడింది.

ఆ గుడిసెలోకి అలా చూస్తూ నిలబడి పోయేడు పైద్రాజు.

అక్కడ నడవఅవతల మట్టిగోడలకొక గుమ్మం. ఆ గుమ్మానికి రెండు మూసిన తలుపులు. ఆ తలుపుల కొక గొళ్ళెం, ఆ గొళ్ళానికొక చిరుకప్పా ఉన్నాయి. ఆ తాళం కప్పని టుపుక్కున విరగొట్టి, ఆ గొళ్ళెం టుక్కున తీసి, ఆ తలుపులు ఓరగా తెరిచి,

చరచరా వీధిలోకి వెళ్ళిపోయేడు తండ్రి. వెళ్ళిపోయి, పాతిగ్గజాల దూరంలో మరో ఇంటిదగ్గర ముష్టికోసం నిలబడ్డాడు.

"గదిలోకెల్లి గిన్నెలొట్టుకురా!" అని పైద్రాజుని పురమాయించింది కొత్తతల్లి. పైద్రాజుకి మొదట ఏమీ అర్థంకాలేదు. ఆ తరవాత బోధపడింది.

అంతకుముందు, రెండు నెలలపాటు కుర్రవాడికి బ్రెయినింగు ఇచ్చి ఉంచేడు వాళ్ళు. తను తలుపులులేని గుడిసెముందు నిలబడ్డం, లోనికి వెళ్ళమవడం, గిన్నెలు పట్టుకు రమ్మవడం, పైద్రాజు లోనికి వెళ్ళి అవి తేవడం, తెచ్చి తల్లి జోలిలో వాటిని పడవేయడం -

ఆవిధంగా శిక్షణ ఇచ్చిఉంచేరు.

అందుచేత, తల్లి ఆజ్ఞకి మొదట ఆశ్చర్య పడినప్పటికీ, ఆమె ముఖంలోకి చూసి, గబగబ గదిలోకి వెళ్ళేడు పైద్రాజు.

గొళ్ళెం తీసి, తలుపులు తెరిచిచూస్తే వాటివెనక ఏముంటుందో వివరంగా, ఆరోజున తన వళ్ళంతా పులకించగా చూసేడు పైద్రాజు. అతని రేతమనసులో ఆదృశ్యం. అతని నుడుటిమీద మచ్చలాగే, ముద్రించుకుపోయింది. ఏ మూసినతలుపు గొళ్ళెం చూసినప్పటికీ దానివెనక ఉండే శాంతినీ సౌఖ్యాన్నీ సంపదనీ ఊహించుకొని అలనాటి తన తొలిఅనుభూతి మళ్ళీమళ్ళీ పొందుతువచ్చేడు అతను, చాలాకాలం.

అదొక కూలివాడి గుడిసె. లోపల నల్లటి మట్టిగోడల్ని తెల్లటి సున్నపు చుక్కలు ముత్యాలు మెరిసినట్టు మెరుస్తున్నాయి. బైట ఎంతో ఎండగా ఉంటే ఆ మిద్దెగదిలో ఎంతో చల్లగా ఉంది. అందులో ఓవార ఓ నులకమంచంమీద ఓ మెత్తని బొంతొకటి పరచి ఉంది. ఆ మంచంపక్క ఓ పెద్ద నల్లటి పెట్టొక టుంది. నిద్రపోతోన్న వెర్రిగేదెలా ఉంది అది. గోడని గూట్లో అమ్మవారి బొమ్మొకటుంది. నిండా నీరుంది కాబోలు, ఓ నల్లనికుండ ఓవార చల్లని తల్లిలా కూర్చుంది. దాని పిల్లలా దా.



పక్కనే రెండు కంచుగిన్నెలు తళతళ లాడ్డు చెంపచెంపా రాసుకొంటూ కూర్చున్నాయి. ఆ పూరిగడిసెలో ఆ మిద్దెగది ఆ సమయంలో ప్రైడ్రాజు కంటికి చిరు స్వర్గంలా కనిపించింది. చల్లగా హాయిగా ఏంతో ప్రశాంతంగా కనిపించే ఆ గదిలో ఆ మంచంమీది బొంతమీద తల్లి కడుపులో పిల్ల పడుకున్నట్టు హాయిగా కళ్ళు మూసుకు పడుకోవాలనిపించింది దతానికి దగ్గరగా వెళ్ళి ఆ బొంత తన లేతచేత్తో తాకిచూసే దతను.

వైనుంచి. "బోరా!" అని తల్లి వేసిన కేక వినిపించగానే, ప్రైడ్రాజు ఆ మంచం దగ్గరనుండి గిన్నెలవైపు పరిగెట్టి పిల్ల కంచుగిన్నెలు రెండూ పట్టుకొని, గదిగది బైటకి వచ్చేడు. జొలి విప్పి నిల్చుంది తల్లి. ప్రైడ్రాజు ఆ గిన్నెలు జొలిలో పడేయగానే కుర్రవాడి చెయ్యి పట్టుకొని చల్లగా నడుచు కొంటూ తిరిగి యథాప్రకారం యాచనకోసం యాత్ర మొదలుపెట్టింది ఆ తల్లి

ఆ దంపతులు ముష్టిముసుగులో దొంగ తనం చేసేవారు. వాళ్ళు దొంగదంపతులు.

జీవితం వాళ్ళతో చాలా తొడితొక్కిడిగా గడిచింది ప్రైడ్రాజుకి. తలుపుగొళ్ళెం చూస్తే చాలు అతని వళ్ళంతా పులకరింపుల్తో నిండిపోయేది.

అయితే, వాళ్ళతో ఆ జీవితంలో అతను కష్టాలు చవిచూడకపోలేదు.

ఓరోజు రాత్రి పదిగంటలకి 'సివిల్ బట్టల పోలీస్‌ఫోర్సు' వచ్చేరు. వాళ్లు దొంగ తండ్రిని పిల్చి తీసుకుపోయేరు. రెండు రోజుల కఠినవాత. దొంగతల్లి ప్రైడ్రాజుని ఎదో పెద్ద చీకటి ఇంటికి తీసుకువెళ్ళింది సాయంకాలండాకా ఇద్దరూ చెట్టుకింద పడిగా పులు కాసేరు. సాయంకాలం అవనిచ్చి, తుపాకులు పట్టిన రిజర్వు పోలీసులు దొంగ తండ్రిని ఎక్కడకో తీసుకుపోయేరు.

"ఎక్కడికి?"

"జెయిలుకి"

"అంటే, అదే బది?"

"సీటి గొయ్యి."

"ఆ కెళ్ళవుళ్ళు?"

"రిజర్వోళ్ళు."

"అయే బయి?"

"తుపాకులు."

"ఏటిజేస్తాయి?"

"పేల్తాయి."

"అయ్య మరే తే రాడా?"

"రాడు మూన్నెలు."

"ఏం?"

"దొంగలు దొర్కిపోతే అంటే!"

దొంగలు దొరక్కూడదని ఆ రోజున

పాఠం నేర్చుకున్నాడు ప్రైడ్రాజు

అది జరిగిన ఏడేళ్ళకి,

దొంగ దొరికిపోతే ఎంత మోరమైనా

జరగవచ్చునని బాగా తెలిసొచ్చింది

ప్రైడ్రాజుకి.

మధ్యాహ్నం.

మండుచెండ.

పన్నెండు గంటలు.

ప్లీడర్లు పార్టీలవి తినేసినట్టు, పోలీసులు

ప్రజల్ని తినేసినట్టు. జడ్జిలు న్యాయాన్ని

తినేసినట్టు సూర్యుడు ఆ రోజున ప్రపం

బాన్ని తినేస్తున్నాడు.

పైద్రాజుకి ఆ రోజున వన్నెండేళ్ళు వెళ్ళేయి. పీతలాగా చురుగ్గా మిరపకాయలా ఉన్నాడు. అప్పటికి ఒక్కసారి మాత్రం కోర్టులో వార్షింగు పొందేడు.

మధ్యాహ్నం

ప్రతివార్ని ఆ వన్నెండుగంటలు పట్టుకు తినేస్తున్నాయి. గాలి దుమ్ముదుమారంగా పీస్తోంది. దొంగతండ్రి ఓ కూలివాడి ఇంటి గొళ్ళెం విరగ్గొట్టి హడావిడిగా బైటకి వెళ్ళి పోయేడు.

దొంగతల్లి ఆ ఇంటివైపు గబగబా నడిచి వెళ్ళి నడవలో నిల్చుంది. దొంగ కొడుకు కూలివాడి గదిలోకి వెళ్ళి రెండు చెంబులు పట్టుకు వచ్చి. తల్లిజోలిలో పడవేసేడు. జోలితో తల్లి బైటకి వచ్చి నాణగు అడుగులు వేసింది. పైద్రాజు ఇంకా నడవలోంచి బైటకి రానేలేదు.

అంతలో, ఎవరో "దొంగ! దొంగ!!" అని కేక లేసేరు. ఆ కేక మెరుపులా మెరిసింది, పిడుగులా పడింది.

జోలిలో చెంబులతో పోతోన్న దొంగ తల్లిని ఎవరో వచ్చి యముళ్లా పట్టుకున్నాడు. ఆ యముడు వదియముళ్ళయే హడావిడిలో పైద్రాజు వీధిలోకి జారుకోగానే ఆ పదియ ముళ్ళు వందచుం దయేరు.

పైద్రాజు ఓసారి ఓ వెర్రికుక్కని చూసేడు. నాలిక జాచుకొని, వెర్రిచూపుతో చావుచూపుతో ఆ వెర్రికుక్క భయంకరంగా వుంది. "వెర్రికుక్క! వెర్రికుక్క!", అని ఎవరో అరిచేరు. ఆ కేక వినగానే పాకల్లోంచి పాటకపు జనం, రాళ్ళతో కర్రలతో కళ్ళనిండా కోపంతో, గుహల్లోంచి సేనలు దిగినట్టు దిగేరు. మనిషి ప్రాణానికి మహాహాని కలిగించే ఆ వెర్రికుక్కని వాళ్ళంతా తరిమి తరిమి కొట్టికొట్టి నెత్తురు కక్కించి చంపినప్పుడు పైద్రాజు భయపడ లేదు, అసహ్యించుకో లేదు, కోపించలేదు. తనుకూడా ఆ వెర్రికుక్కమీదకి ఓ చిన్న రాయి విసిరేడు. కాని, మనిషి కష్టాన్ని దోచుకొనే దొంగని అదేవిధంగా, వెర్రి

కుక్కని కొట్టినట్టు, వాళ్ళంతా తనకళ్ళ ముందు కొడుతుంటే అతను గజగజ లాడేడు. చిల్లరపాముని వాకిట్లో నిర్దయగా మనుషులు కొడుతుంటే, వాకిటి కాలవ కన్నంలోంచి పిల్లతాచు ఆదృశ్యం చూసినట్టు, అతను ఆ జనాన్ని అతిభయంతోనూ పరమ దుర్మార్గంగానూ చూసేడు. వాళ్ళంత నిర్దయగా ఉండడం చూసి అతను సహించ లేకపోయేడు. వాళ్ళందర్నీ కాటువేసి చంపు దాం అన్నంత కోపం వచ్చిందతనికి. వాళ్ళం దర్నీ పగతో, చల్లారని పగతో చూసేడతను. సహాయం చేయలేక, ఆ దృశ్యం చూడలేక, కుతకుత కన్నీరు కారుస్తూ అతను దొంగ తండ్రి వెనక నడుచుకు వెళ్ళిపోయేడు.

ఆ దెబ్బలకి ఆ మర్నాడు ఆ దొంగతల్లి ఆసుపత్రిలో ప్రాణాలు విడిచింది. ఆమె గడపిన ఆ ఎలక జీవితంలో దైన్యంలేక పోలేడు. కాని, ఆ దైన్యం ఆ సమయంలో ఎవరూ చూడకపోడం న్యాయమో అన్యాయమో భగవంతుడికి తెలియాలి.

కాని, పైద్రాజు మాత్రం అటువంటి (అ)న్యాయాన్ని క్షమించలేక పోయేడు. ఏ అన్యాయాలు ఏ దుర్మార్గాలకి దారి తీస్తాయో, ఏ దుర్మార్గాలు ఏ పరమ ఘోరాలకి దారి తీస్తాయో, సంఘంలో ఏ మనిషి ఏయే పరిస్థితుల్లో ఏయే విధాలుగా ఎందుకు వర్తిస్తాడో అతను ఊహించుకోలేదు. కాని, కొన్నాళ్ళకి, కొన్నేళ్ళకి తన దొంగ తల్లికి జరిగిన అన్యాయం ఏమిటో అతను తెలుసుకున్నాడు.

ఎలకా పిల్లి ప్రణయం ఎలక జీవితం అంతమవడంతో అంతమయింది. దొంగ తండ్రి ఇంక ఏ ఎలకనిగాని పిల్లినికాని నమ్మలేదు. తెచ్చుకోలేదు. దొంగకొడుకు అతనికి చేతికి అందివచ్చి తయారుపూర్తయి సిద్ధంగా ఉన్నాడు. కొడకు సహాయంతో జీవితం చలచల్లగా వెళ్ళబుచ్చుతున్నాడు దొంగతండ్రి.

నేలమీద ఇళ్ళబేరం కంటే నీటిమీద ఓకలబేరం ఎక్కువ లాభసాటిగా ఉందని

అనుభవమీద తెలుసుకొని, ఊర్లోంచి హార్బర్లోకి పైద్రాజు తన సాహసరంగాన్ని మార్చేడు. అక్కణ్ణించి అతను తెచ్చే సరుకులు దొంగతండ్రి అమ్మి డబ్బు చేసే వాడు. ఆ డబ్బు తోడుదొంగరిద్దరూ, తాగు దుకీ సివీమాలకి జూదానికి ఖర్చు చేసుకొనే వారు. పైద్రాజుకి పద్దెనిమిదో యేడు రాగానే అతణ్ణి ప్రణయ జీవితానిక్కూడా కొంత డబ్బు ఖర్చు చేసుకో నిచ్చేవాడు తండ్రి.

చిన్ననా దెప్పుడో ఒకమారు కోర్టుకి తీసుకువెళ్ళి అక్కడ అతని కొక వార్షింగు యిప్పించడం తప్ప, పైద్రాజుని భగవంతుడు ఎంత నీచానికి దిగజార్చినప్పటికీ, కోర్టుకి వెళ్ళే పాపానిగ్గాని, పాపానికి ప్రాయశ్చిత్తం పొందే కష్టానిగ్గాని పాల్పడ జేయలేదు. ఆ విధంగా దేము డతణ్ణి కాపాడుకొంటూ వచ్చేడనే చెప్పాలి.

కాని, అక్కడ కోర్టులో ఒకసారి దొంగతండ్రి ఇరుక్కుపోయి ఎలా కొట్టుకు పోయేడో కళ్ళారా చూసేసరికి - ప్రపంచం జీవితం - ఇటువంటి విషయాలగురించి ఆలోచించవలసిన అవసరం ఉన్నదని గ్రహించేడు పైద్రాజు. మానవసంఘంలో నేరస్థుల్ని పట్టేవారు మానవత్వం మర్చిపో తారనే విషయం అతనికి అర్థం కాక పోయినా, అనుభవం అయింది. అలాగే మానవ సంఘంలో న్యాయవిరేణ్ణితలుకూడా మానవత్వాన్ని కోల్పోతారనే విషయం అతనికి ఇంకా అర్థమూ కాలేదు. అనుభవంలోకి రానూలేదు.

ఏ దేశంలోనైనా సరే ఎక్కడైనా సరే ఏ ఖుషీకుర్చీల్లో ఎంత గంభీరంగా ఉండ ప్రయత్నించినా సరే నునుమెత్తవి పులుల్లా ఉంటారు. అందమైన తోడేళ్ళలా ఉంటారు, లేదా దుక్కబలిసిన గుంటనక్కల్లా ఉంటారే తప్ప జడ్డీ లెవరూ దయగల మనుష్యుల్లా ఉండరు (అనిన్ని); ఏ దేశంలో ఎక్కడికి వెళ్ళి చూసినా సరే, సరసరలాడే తాచులాగో పడగెత్తిన నాగులాగో లేక

తోకమీద నిలబడినడిచే జైరీపోతులాగో ఉంటాడే తప్ప ఏ ప్లేడరుకూడా మనిషిలా మాత్రం ఉండడు ఉండడు చస్తే ఉండడు (అనిన్ని); ఏ దేశంలో ఏ మారుమూల ఏ కోర్టుకి వెళ్ళిచూసినప్పటికీ అక్కడ కనిపించే పోలీసులూ బంద్రోతులూ గుమాస్తాలూ అంతాకూడా పీడించడానికి యముడు పంపిన స్పెషల్ బ్రైపు పికాచిల్లా ఉంటారే తప్ప మనుష్యుల్లా కనిపించరు. మనుష్యుల్లా ప్రవర్తించరు (అనిన్ని); ఏ దేశంలోనైనా సరే ఎంత మంచి ఉన్నత న్యాయస్థానమైనా సరే దాని ఆవరణలో ఎంత మంచి పూల మొక్కలు పెంచినా వాటిని విషపుష్పాలు తప్ప వేరేమీ వికసించవు (అనిన్ని); అక్కడ ఎంత మంచి చెట్టు ఎంత బాగా ఎదిగివప్పటికీ అది ఆకొక నాలికాగల వింత రాక్షసిలా ఉంటుంది తప్ప చల్లని చెట్టులా ఉండదు (అనిన్ని); అక్కడ ఏ పచ్చని తీగె సాగినా అది పసరిక పాములా ఉంటుందేతప్ప నునులేత పూ దీ గె లా ఉండదు (అనిన్ని); అక్కడ పచ్చటి పచ్చిక పరిస్తే అది పచ్చటి నివురుగప్పిన నిప్పుల తివాసీలా ఉంటుందే తప్ప మరో విధంగా ఉండదు (అనిన్ని); అక్కడ మానసరోవరంలాంటి మంచినీటి చెరువు తవ్వితే అది అభాగ్యుల్ని మింగేసే ముసలి మొసలి గొయ్యిగా కుంచించుకుపోతుందే తప్ప చెరువుగా నిలవదు (అనిన్ని); అన్నె పున్నె మెరుగని అమాయకపు చిలకల్ని అక్కడికి తెచ్చి పెంచితే అవి అక్కడ గెద్దలుగా ఎదుగుతాయి. చిలకలనే చంపుతాయి (అనిన్ని); అక్కడ తెల్లని మల్లె పూల మనసులు నాటితే అవి బ్రహ్మ చెముడు దొంకలుగా ముళ్ళుముళ్ళుగా చావు చీకటిగా పెరుగుతాయి (అనిన్ని); నాలికతో నిజంతప్ప వేరేదీ ముట్టనివారికి అక్కడికి వచ్చిరాగానే వెయ్యి విషజిహ్వా లొస్తాయి (అనిన్ని); అక్కడ చల్లటినీడ ఉన్నప్పటికీ అది ఎండని మింగిన కొండచలవలా ఉంటుందే తప్ప. తాపమార్పి ప్రాణమిచ్చే

క్షమించాలి డాక్టరుగారు! మీతో నావి కట్టుడు పళ్ళని బెప్పుటం మర్చి పోయాను



నీడలా ఉండదు (అనిన్ని); అక్కడ ఎండ ఉన్నప్పటికీ అది నీడని చంపి నిప్పులు చిమ్మే రక్కసి దేగల పెనురెక్కల విసురులా ఉంటుందే తప్ప. దివాకరుడి దివ్యాతి దివ్యమైన అనుగ్రహంలా ఉండదు (అనిన్ని); అక్కడ భగవంతుడు పుట్టించిన వేదీ భగవంతుడు పుట్టించినట్టుగా ఉండదు (అనిన్ని); అక్కడ దేముడే వెలిస్తే అతడు తారున చచ్చి అక్కడ తప్పక దెయ్యమే అవుతాడు (అనిన్ని); ఏ దేశంలో ఏ కోర్టులో ఆయినా సరే తడిగుడ్డలు చల్లగా గొంతులు పిసుకుతాయి స్రాణాలు తీస్తాయి తప్ప బాహుటంగా కత్తులు రాపాడవు గదలు ఢీకోవు (అనిన్ని); ఏ దేశంలో ఏ కోర్టులో ఎవరు నవ్వినప్పటికీ ఆ నవ్వు రాక్షస వృశ్చికాలు తోకలతో నవ్వినట్టుంటుందే కాని మానవత్వాన్ని సూచించే మనిషి నవ్వుగా సహజంగా నిర్మలంగా నిష్కల్మషంగా ఉండదు (అనిన్ని); ఏ దేశంలో ఏ కోర్టుయినా సరే అది ఎంత చక్కగా ఎంత మంచి పాలరాతితో ఇంద్రభవనంలా స్వర్గహర్మ్యంగా మలచినప్పటికీ అది వెన్నెంటనే గుండెలేని గోరీగా మారి తీరుతుంది (అనిన్ని); ఆ కోర్టు ఎంత "కళ"గా ఉన్నప్పటికీ ఎప్పుడూ తొడతొక్కిడిగా

శవాల హడావిడిగా ఉండే శ్మశానంలా ఉంటుందే తప్ప ఇంకో విధంగా ఉండదు (అనిన్ని); ఏదే దౌర్భాగ్యులు తప్ప అక్కడ వేరెవరూ మనుషుల్లా ఉండరు (అనిన్ని)=

పై ద్రాజుకి అప్పటికింకా సరిగా తెలియదు. కోర్టుకి సాక్ష్యానికి వెళ్ళేముందు పై ద్రాజు తన జీవితంలో ఒకనాడు ఇంకొక తలుపు గొళ్ళెమూ, దాని వెనక దాగిన గదీ చూడడం తటస్థించింది. ఆ దృశ్యమూ అంతకుముందు చూసిన కూలివాడి మిద్దె ఇంటి దృశ్యమూ - రెండూ సరిపోయి కొని మరొక పాఠం మరికొన్నాళ్ళకి నేర్చుకున్నా దతను.

అది ఎలా జరిగిందంటే ; హార్పర్ కి కొత్త ఓడొకటి వచ్చింది. దాని కడుపునిండా ఇంగ్లీషు మందులే! వాటిలో ముఖ్యమైనవి పెనిసిలిన్ గొట్టాల పాకెట్ల పాకేజీ పెట్టెలు. ఆ పెట్టెల్లో నాలుగు పెట్టెలు భద్రంగా పైకి లాక్కొచ్చి తండ్రిముందు పెట్టేడు పై ద్రాజు.

నాలుగు పాకేజీలనీ ఆస్యాయంగా నలుగురు బిడ్డల్లా కావించుకొని.

"చావుకారు కాడికి ఒట్టుకెల్లాం. రా" అన్నాడు దొంగ తండ్రి.

“ఏ చావుకారు?”. అని ప్రశ్నించేడు దొంగకొడుకు.

“మందుల్చావుకారు. మందుల బేరాలన్నీ ఆడియే!”

“కొట్టెక్కడ?”

“దొంగ సరుకు కొట్టుకాడ కొన్ను. ఇంటికే ఒట్టుకెళ్లాల. రేతిరి పదయితే బువ్వతిని కూకునుంటాడు. అప్పుడెల్లాం.”

రాత్రి పదయింది. తండ్రి కొడుకులు మందుల పెట్టెల్లో పయనం అయ్యేరు.

రాత్రి పదయింది. ఊరికొంగెం చెందూరంలో పెద్ద ఆవరణలో మఖమల్ చీకటి మధ్య వెండిమేడ నిలబెట్టి అందులో బంగారు దీపాలు పెట్టినట్టు ఆ చీకట్లో పెద్ద బంగళా ఒకటి ధగధగలాడుతోంది. అటువంటి మేడల్ని దూరంనంచి చూసేదేకాని లోనికి వెళ్ళి వాటి నెప్పుడూ చూడలేదు. పైద్రాజు; అదే ప్రథమం.

పెట్టెలు దూరంలో రిజైలోంచి దించి, రిజైవాణ్ణి పంపించివేసి, గేటు దగ్గర గూర్ఖాతో మాటలాడివచ్చి, మళ్ళీ పెట్టెల్లో సహా కొడుకుతో సహా లోనికి వెళ్ళేడు దొంగతండ్రి.

గేటునించి మేడగుమ్మందాకా పచ్చటి మెత్తటి పచ్చిక మధ్య తెల్లని పాలసిమెంటు గచ్చు పరుచుకునుంది. అది అతి మెత్తని గుండెల పరుపుమీద వరచిన నున్నని రాతి పలకలా తోచలేదు పైద్రాజుకి. మొండెక్కి బండబారిన అతని అరిపాదాలకి ఆ గచ్చు చాలా మృదువుగా చల్లగా హాయిగా తగిలింది. అది చాలా చక్కగా ఉన్నదనిపించిందతనికి. లోపల వరండాలోకి వెళ్ళగానే వాళ్ళమీద విరుచుకుపడిన వేటకుక్క “చావుకారు” వేసిన కేకతో తిన్నగా వెళ్ళి అతని పాదాలు నాకడం పైద్రాజు మనసులో నాటుకుపోయింది. వరండాలోంచి మేడ మీదికి పోయే మెట్లు ఎక్కుతుండగా అతనికి ఒక మంచి లోకంలోంచి ఇంకొక ఇంకా మంచిలోకంలోకి వెళ్తున్నట్టనిపిం

చింది. అది ఆమెరికావోడి ఓడమీది మేడలా హాయ్ హాయ్ మనిపించింది.

మేడమీది దక్షిణపు వైపు నసారాలోకి ఓ షిప్పురంగు తలుపుల గదొకటుంది. దానికి పొట్టి ఇనపపామువంటి గొళ్ళెం ఒకటుంది. ఆ గొళ్ళెం తీసి గదిలోకి ప్రవేశించేడు షావుకారు.

ఆ గది అంతకి పదింతల సైజులో అన్ని వివరాలతోనూ పైద్రాజు మనసులో ముద్రించుకు పోయింది. ఆ గదిని అత నెన్నటికీ కూడా మర్చిపోజాలడు.

ఆ గది అద్భుతంగా లేకపోవచ్చు. కాని, అతని కది అద్భుతంగానే కనిపించింది. దొంగల గుహలోకి దూరిన అలీబాబాకి కళ్ళు జిగేల్ మన్నట్టు అతనికళ్ళు జిగేల్ జిగేల్ మన్నాయి. జీవితంలో అంత సౌఖ్యం ఉండగలదని అత నెన్నడూ ఊహించుకోలేదు. సినీమాల్లో అటువంటి దృశ్యాలు చూసినప్పటికీ అవి అతనికి గోడమీద మంచి నీడ బొమ్మలాగే తోచేయితప్ప నిజంగా తోచలేదు. అద్భుత మనిపించలేదు. పాలమీగడ వంటి కోవారంగు గదిలో మీట నొక్కగానే జగ్గుమని వెలగలేదు వెలుగు; కనిపించని దీపాలనుంచి వచ్చే కాంతితో నెమ్మదిగా నిండుకుపోయింది. అదేదో భూమి అడుగున నాగలోకపు గదిలా అతనికి తోచింది కాని మామూలు గదిలా తోచలేదు. ఆ పాలవెలుగులో ఆ కోవా గది గోడలు కొరుక్కు తినవచ్చు ననిపించిందతనికి. గోడల్ని ఉన్న రంగురంగుల బొమ్మలు, పాములు నునుష్యులుగా మారి కాముకులుగా గోడల్ని నిలబడ్డా యనిపించిందతనికి. అక్కడ సిల్కుతెర కప్పిన పందిరిమంచం నల్ల రోజాపువ్వుల్ని పిండి చేసి, ఆ పూల పిండితో మెత్తినట్టు నిగనిగ లాడుతోంది. అందులో మిలమిల మెరిసే నాగకన్య లెవరైనా నిద్రపోతుంటే అందుకు ఆ సమయంలో పైద్రాజు ఆశ్చర్యపడక పోడు. ఓ మూల నిల్చున్న బూడిదరంగు ఇనపెట్టె అక్కడ ఇంటితోసహా పాతుకుపోయి

ఇంటంతటినీ కాపాడే ఇనపభూతంలా ఉంది. అడుగున పరచిన పట్టు తివాసీ, మాయ గడ్డిలా మాయదూదిలా, మాయరబ్బర్లా, కాళ్ళకింద పరచిన పాముల పరుపులా అద్భుతంగా ఉంది. ఇనపెట్టెమీద గోడని గజలక్ష్మి బొమ్మొకటి, మేకుకి వేళ్ళాడుతూ— నెత్తురు కారినా ముఖంమించి నవ్వు చెరగని వీసుక్రీస్తులా— నవ్వుతోంది. ఆ గది సముద్రం అడుగున దయ్యాలు నిర్మించుకున్న సుందరమైన హార్మ్యంలోని గదిలా ఉంది. అందులో అగరొత్తుల వాసవ పంకా విసురుకి కెరటాళగా చెదురుతూ గదంతా ముమాయిస్తోంది.

‘చావుకారు’ బాబుకి నలభయ్యేళ్ళవయసు ఉండవచ్చు; అతను తెలుగువాడే కావచ్చు. లేక ఏ సిందీవాడైనా ఇరానివాడైనా కావచ్చు. అతను ఫలానాజాతి మనిషిలా కాకుండా నానాజాతి సమితి మనిషిలా ఉన్నాడు. అతని తెలుగుమాత్రం యాసగా నేర్చుకున్న తెలుగులా వినపడుతోంది. అతనికళ్ళు పెద్దవి, పెదవులు దళసరివి అందమైనవి, జుట్టు నల్లది నొక్కులది; అతని చూపు చాలా ప్రశాంతంగా కడుపునిండా ఎలకల్ని తిని తనివితీరా పాలు తాగిన పిల్లి చూపులా ఉంది. అతని రంగు చర్మంకింది చర్మంరంగులో మైవపు మనిషి రంగులో రోజూ బాదంనూనె రాసుకు స్నానం చేసి మెరిసినట్టుగా మెరుస్తోంది. అతను చాలా మంచి వేదాంతిలాగా ఎంతో చక్కని రాజులాగా ఉన్నాడు.

ఆ “చావుకారు” పైద్రాజుచేతా దొంగ తండ్రిచేతా ఆ పెట్టెలన్నీ విప్పించేడు; అన్నీ తణిఖీ చేసేడు. తణిఖీ చేసినప్పుడు అవి తనకి అక్కరేనివాళ్ళా తణిఖీ చేసేడు. అవి పెనిసిలిన్ మందులుకావు చావు పురుగులన్నట్టుగా వాటిని అసహ్యంగా చూసేడు.

“ఏమి కావాలా!” అని అడిగేడు షావుకారు.

“మూడొంద లిప్పించి బాబూ!” అన్నాడు దొంగతండ్రి.

“ఒక్క వెయ్యిరూపాయ లొద్దరా ?
ఏమిరా ?”

“ను వ్యాప్యదూ అలాగే అన్నావు
కాని...”

“ఏమిరా ? చెప్పరా ! రెండువెయ్యలు
కావాలా ?”

“బేరం ఏటి బాబూ ! పాతిక్కొట్టిసి
మూడొంద లిప్పించి బాబూ !”

“యాపై ఇస్తానా ”

“పోనీ, రొండొంద లిచ్చిబాబూ !”

“పైన ఎక్కవ లేదరా !”

“ఏటిబాబూ ! నీకు నాయెం అనిపిస్తే
రిచ్చా చార్జీలూ కాపికి పావల్దబ్బులూ ఇచ్చి
పొమ్మనకూడదా ? యాపై కూడా ఎందుకేటి ?”

“పోలీసువాడికి ఫోన్ చేసి పిలమం
టావురా ?”

“ఏటిబాబూ ! నూటయాపై ఇచ్చి
బాబూ !”

అఖరికి బేరం నూరూపాయలకి సెటిల్
అయింది. సంతోషం పట్టలేకపోయేడు
పైద్రాజు.

ఇనపభూతానికి (దావికి గొక్కెం ?)
కడుపు తెరిచేడు, చావుకారు ! అందులో
ఏముందో చూడడానికి పైద్రాజు కుతూహల
పడ్డాడు కాని, చూసే అవకాశం లేకపో
యింది. ఉంపుడకతైని ఇంకెవరికీ చూపిం
చని ముసలిరాజుగారిలా, ఆ షావుకారు,
వాళ్ళకి ఆ ఇనప్పై కనిపించకుండా
అడ్డుగా నిల్చి, తపులు బాగా గట్టిగా
పూర్తిగా బిగించేక కాని దొంగలవైపు
తిరిగేడు కాదు.

వదిపదులు కరకరలాడేయి, చెడిపో
యిన ముసలమ్మలవంటి నోళ్లే చూసేడు
కాని, కొత్త కన్నెపిల్లలా ఉండే అంత
మంచి నోట్లని అంతకుముం దెప్పుడూ
చూడలేదు పైద్రాజు.

“దొంగనోట్లు కావుకద ?” అని అనుమా
నంగానూ నవ్వుతూనూకూడా అడిగేడు
దొంగతండ్రి.

యువ దీపావళి ప్రత్యేక సంచిక



“పట్టుకువెళ్ళి పోలీస్వాడికి చూపిచ్చి
ఆడగరా !”, అని వెటకారంగా అన్నాడు
షావుకారు.

“నామ దొంగని, నువ్వు చావుకారివి !
విద్దరం ఒక్కలాబోళ్ళవే ! అందుకడిగి
నామ, దొంగనోట్లయితే, నీపేరే సెప్తాను.”

“సెప్పరా ! పోరా !” అని నవ్వేడు
షావుకారు.

నూరూపాయలూ పట్టుకొని తండ్రి
కొడుకులు చెంగుచెంగున బైటికి వచ్చేరు.

“బాబోరే ! అలాటి మేడుండాలా !”
అన్నాడు పైద్రాజు.

“ఎయ్యి రూపాయి చరుకు ఒంద
కెగరేసుకుపోనాడు ! మేడ లేపినా డంచే
లేపడా ?”

అన్నాడు దొంగతండ్రి. ఆ మందుల
ఖరీదు నాలుగువే లుంటుందని అతనికి
తెలియదు.

ఓబ్బిగాణ్ణి కొట్టే దేముళ్ళా కనిపించే దా
సమయంలో ఆ షావుకారు, పైద్రాజుకి.

తండ్రి కొడుకూ కలిసి కులాసాగా
ఊర్లోకి వెళ్ళిపోయేరు.

ఆ మర్నాడు ఓ “గోరం” జరిగింది.

దొంగతండ్రికి చాలా కాలంవించి దాం
వత్య సౌఖ్యం పరిగా లేకపోదంచేత, కాసు
చేతిలో పడగానే ఆ సౌఖ్యం కొంత కావలసి
వచ్చిందతనికి. ఆ రాత్రి అతను సంచుల
సూరిగాడి కంపెనీలో తప్పకాగి, ఆ
హుషార్లో అక్కడ ఒక ఆడమనిషికి
పాతిక రూపాయి లిచ్చి ఆ అమరసౌఖ్యం
కాస్తా అనుభవించేసేడు.

మర్నాడు పోలీసువారు రొటీన్ గా
సంచుల సూరిగాణ్ణి బోగట్టా చేయగా
వాడు, దొంగతండ్రి విచ్చలవిడిగా డబ్బు
ఖర్చు చేస్తున్నట్టు వారికి తెలియజేసేడు.
వాళ్ళు వెంటనే వెళ్ళి, దొంగతండ్రిని
స్టేషన్ కి మోసుకుపోయి అంతడబ్బు
ఎక్కణ్ణించి తెచ్చేవని ప్రశ్నించేరు.
దొంగతండ్రి చెప్పలేదు. అతణ్ణి పోలీసు
వారు నాలుగురోజులు స్టేషన్లో ఉంచేరు.

ఉంచి, అతని వీపుకి మొండిలాతీలే చూపించేరో, లేక అతని నోటికి ఫారిన్ విస్కీలే ఇచ్చేరో లేక రూపాయి నల్లమందే ఉపయోగించేరో కాని, నాలుగురోజులకల్లా వాళ్ళకి కథంతా పూర్తిగా (కొడుకుని మినహాయించి) తెలిసిపోయింది.

తరవాత—

పైద్రాజుకి చాలా ఆశ్చర్యం వేసింది.

దొంగతండ్రి ఫలానాతారీఖునాటి రాత్రి షిప్పలోంచి ఒక పెన్నిలిన్ పాకేజిపెట్టె చోరీచేసి అర్ధరాత్రి సమయంలో ఆ పాకేజి మోసుకువస్తోండగా, అనుమానం మీద పోలీసువారు అతణ్ణి ఆపి చెక్ చేయగా అతనినేరం తెలియవచ్చిందని పోలీసువారు అతడిమీద కేసు పెట్టారు.

పైద్రాజు చాలా ఆశ్చర్యపోయాడు.

మిగతా మూడు పాకేజీలూ ఏవి? షావుకారు ఏమయ్యేడు? తండ్రివి ఓ విధంగా పట్టుకొని ఇంకోవిధంగా ఏందుకు కేసు పెట్టారు?

ఆ ప్రశ్నలకి సమాధానా లేమిటని ఆలోచించగానే అతనికి వెంటనే అర్థమయింది.

దొంగతండ్రి తను దొంగతనం చెయ్య లేదనీ (నిజమే! పైద్రాజు చేసేడు దొంగ తనం), ఆ పాకేజీపెట్టె ఫలానా “చావుకారు” గారి దగ్గర్నించి పోలీసువారు స్వాధీన పర్చుకున్నారు కాని తనదగ్గర్నించి కాదనీ (అదీ నిజమే) కేసులో వాదించేడు.

మేజిస్ట్రేటుగారు దొంగతండ్రికి ఆరెల్లు జైలుకువేసేరు. అందుగురించి దొంగతండ్రి చలించలేడు. పైద్రాజుకి మాత్రం ఆదొక షాక్ లా తగిలి, నిద్రలోంచి మెలకువ వచ్చినట్టయిం దతనికి. అతను ఎన్నో విషయాలగురించి నెమ్మది నెమ్మదిగా ఆలోచిస్తూండగానే ఆ రెల్లు జరిగి పోయేయి.

దొంగతండ్రి, జైలుల్నించి బైటకి రాగానే కొడుకుతో మాట్లాడి ఆలోచించుకొని, “అయితే రేపు ఎల్లారి!”, అని నిశ్చయం చేసుకొని, ఆమర్నాడు ఉదయాన్నే లేచి

పెన్నిలిన్ షావుకారుగారి ఇంటికి కొడుకుని వెంటబెట్టుకు వేశ్శేడు.

పొద్దున్న ఆరు గంటలయింది. అంతటా ఇంకా మంచు కప్పుకొనే వుంది. సూర్యుడు తడిగా లేచేడు. షావుకారు గారి భార్య జాతైన కుక్కని పట్టుకొని ఉద్యానవనంలో విహరిస్తుండగా, ఆమెవెనుక కుక్కవెనుక (నైటు డ్రెస్సులో) ఆమె భర్త నడుస్తూండగా దొంగ తండ్రికొడుకులు వెళ్ళి అతణ్ణి అటకాయించేరు.

“నువ్వు పెల్లంకొ పువ్వుల్లోట్లో చికారు కొడత ఉండు, నా నెల్లి జెయిలు కొల్పు కొస్తంటాను!” అన్నాడు దొంగతండ్రి.

షావుకారుదంపతులు నిలబడిపోయేరు. షావుకారు ఆ దొంగల్ని పాముల్లా చూస్తే అతని భార్య వాళ్ళని పురుగుల్లా చూస్తూ నిలబడింది.

“సొమ్మా సోకూ నీకు! ఆరెల్లు జయిలు కొలువు నాకు! ఆరెల్లకి ఆరు యాపైలు మూదొంద లియ్యి! ఒల్లకుంటాను! ఇక్క పోయావా? — ను వ్వావు దొవుడిదగ్గర ఏకేటి కొన్నావో పెపల్ (పోలీసు) పార్టీకి ఇన్ పర్ మేస నిచ్చేస్తాను!! అలా ఇవ్వక పోతే నా నొక తల్లికి తండ్రికి పుట్టినోణ్ణి కాను!!” అని కేకలు వేసేడు దొంగ తండ్రి.

షావుకారు ఫుల్ డ్రెస్సులో లేడు; నైటు డ్రెస్ లో ఉన్నాడు. అందుచేత కదన రంగంలో కవచం లేకపోతే రాజుగారు భయపడ్డట్టు అతను కొంచెం భయపడ్డాడు. “పొండి పొండి” అన్నాడే కాని ఆ మాటలు ధైర్యంగా అనలేడు. అత నా సమయంలో బెదిరిన దొంగజంతువులా ఉన్నాడే తప్ప రాజులాగలేడు. వేదాంతిలాగ లేడు: సహాయం కోసం కుక్కవైపు దీనంగా చూసేడేకాని, ప్రయోజనం లేకపోయింది. ఆ కుక్కకి పౌరుషం కంటే పోకెక్కువ. అది డ్రాయింగ్ రూం కుక్కకాని వార్ ఫీల్డు కుక్క కాదు. అదివరకు తన దగ్గరుండే వేట కుక్కని అమెరికన్ దొరసానికి బహుమా

నంగా ఇచ్చేసినందుకు ఆ క్షణంలో ఎంతో చింతించేడు షావుకారు.

కుక్కవైపు దీనంగా చూడంలో “చావు కారు వైడియా” గ్రహించిన దొంగతండ్రి, “అలాటి ఏసికా లేస్తే కుక్కమెడా నీమెడా కలిపి ఇరిసేస్తాను,” అని ఎమర్జెన్సీలో తను ఏ విధంగా ప్రవర్తించేదీ షావుకారుకి తెలియజేసేడు.

షావుకారికి వాళ్ళని చంపేదాం అనిపించింది. ఐకియా కలగడం సులభమే; దాన్ని ఆచరణలో పెట్టడం ఎలాగ? అంతలో,

అంతవరకూ ఇదంకా చూస్తూ ఎడంగా ఉండి ఏవో ఆలోచిస్తూ నిల్చున్న “చావు కారు పెల్లం” తెరముందు కొచ్చింది.

ఆవిడ షావుకారుగారి ఒకే ఒకభార్య కాని, ముగ్గురు భార్యల సైజులో ఉంటుంది. ఆవిడ చాలా అందంగాకూడా ఉంటుంది. మెరుపుతీగె కొన్ని టన్నుల బరువుంటే ఆవిడ మెరుపుతీగెలాగే ఉంటుంది. షావుకారు మంచి సరసుడైతే ఆవిడ మంచి సరసురాలు. కాని, ఇద్దరు సరసులమధ్యా సరసతా లేదు, సామరస్యమూలేదు. అతనువేరేగా సరసుడు. అమె వేరేవేరేగా సరసురాలు: అంతే కాదు, లాయర్ల భాషలో చెప్పాలంటే; నెగెటివ్ గా వాళ్ళిద్దరిమధ్యా ప్రేమ లేక పోడమే కాకుండా పాజిటివ్ గా వారిద్దరి మధ్యా వైషమ్యం ఉంది. కవిభాషలో చెప్పాలంటే: ఒకరి యెడల ఒకరికి ఉండే వారి కోపాలకేగాని రూపా లొస్తే అవి పులులుగా మారి ఒకదాని మీ దొకటి విరుచుకుపడి దెబ్బలాడతాయి. వారిరువురూ ఆ విధంగా ఉండడానికి కారణం “డబ్బు” అని కొందరూ, “చుట్టాలు” అని ఇంకొందరూ, ‘రెండూను’ అని ఇంకొందరూ అంటారు.

షావుకారుగారికి ఇంటిని చేరిన తమ్ము దొకడున్నాడు. అందుకు పోటీగా అతని భార్యకి ఆమె పంచని చేరిన తమ్ముడొక డున్నాడు. తన తమ్ముడికి మెరుపుతీగెలంటే ఇష్టమేమోననే ఘోరమైన అనుమానం

ఒకటి షావుకార్ని ఇటీవల ఆవహించింది. ఆమె తమ్ముడికి విస్కీబుడ్లంటే ఇష్టం అని షావుకార్ గారికి స్పష్టంగా తెలియనే తెలుసు. భార్యభర్తలు ఆ విధంగా ఒక రొక్కరు ద్వేషించుకొన్నప్పటికీ వారి వారి తమ్ముళ్లు మాత్రం చాలా చాలా మంచి ప్రాణస్నేహితులు.

జనాభాజబ్బు పెరిగిపోయి భారదేశానికి, తెల్లదేశాలకీ దెబ్బరాకుండా షావుకార్ గారు భార్యని మోతాదుగా ఇద్దరే పిల్లల్ని కననిచ్చి అక్కడితో పుల్స్టాపు పెట్టేసేడు. అతనికి వదేళ్ళ కొడుకూ ఎనిమిదేళ్ళ కూతురూ ఉన్నారు. వారిద్దరంటే అతనికి ఈ మధ్య వరకూ పంచప్రాణాలూను. కాని ఈ మధ్య ఒక రోజున అతని కొక ఘోరమైన సంశయం వచ్చింది. ఆ ఇద్దర్లొనూ ఒకరు తన సంతానం కాదేమోననే ప్రశ్న సంశయం అతణ్ణి పీడించ నారంభించింది. ఆ ఇద్దర్లొనూ — కొడుకా? లేక. కూతురా? ఎవరు తనవారు కారు? తేల్చుకోలేక పోతున్నా డతను. అతను తీవ్రమైవ బాధతో కొట్టుకుపోతున్నాడు. పీనల్ కోర్ట్ లో ఉరిశిక్ష లేకపోతే అతను మీట నొక్కి తన మెరుపు తీగెని ఏనాడో ఆర్పేసి ఉండును.

కాని, ఆ రోజున,

అపదలో ఉన్న భర్తకి భార్య ఏ కారణం చేతనో అడుపడి.

“ఎంతో కొంత పారేస్తే తీరిపోయే దానికి ఏంటి ఈ గోల?” అని భర్తని చీవాట్లు పెట్టి, దొంగతండ్రితో “రాత్రి రారా! మూడు వందలు లేదు, వందిస్తారు. అది తీసుకు పో! అంతే! మళ్ళీ కనిపించే వంటే పోలీస్ కి నిన్ను అయ్యగారు కాదు, నే నప్పజెప్తాను! తెలిసిందా?” అని బచ్చితంగా చాలా గంభీరంగా చెప్పింది.

దొంగతండ్రి ఆమెని మెచ్చుకున్నాడు. చస్తే చస్తానుగాని నూటాయాభై రూపాయలు మాత్రం “ఆడిచేత కక్కిస్తాను” అనే పట్టుదలతో వచ్చే డతను. ‘దమ్మిడి తక్కువైతే పుచ్చుకోను’ అని నిశ్చయించు యువ దీపావళి ప్రత్యేక సంచిక

పెళ్ళిజేసుకున్నామంటే నన్ను బతికిపెట్ట గాదు.

అవి. —
అకసుంబితప్తక
పేలుస్తూంటావే



కాని వచ్చే డతను. కాని కొన్ని గంటలు బేరం ఆడితేగాని షావుకారు దగ్గర్నుంచి ఆ డబ్బు పెగలదని అతనికి తెలుసు,

కాని “చావుకారు పెల్లం” మధ్యలో అడ్డువచ్చి అంకె తగ్గించినప్పటికీ బేరం పొడిగించకుండా వ్యవహారం ఛట్ ఛట్ మని సెటిల్ చేసినందుకు దొంగతండ్రి ఆ మెరుపు తీగెని మెచ్చుకున్నాడు.

“సేబాస్ తల్లీ! సేబాస్! సెట్ ఫట్ లాడించేసి తునితగువు జేయిస్సినావు, బేస్! మరై తే ఒప్పుడు రమ్మని నెలవు?”

తీగె వచ్చి తనని తెరవెనక్కి పంపించి వేసినందుకు షావుకారు చిమచిమ లాడుతూ తనింకా తెరముందే ఉన్నానని తెలియజేయ దానికి గట్టిగా.

“ఆస్కె ది ఫెలో టు కమ్ ఎట్ టెన్!” అన్నాడు.

“రాత్రి పదిగంటలకి రారా!”, అని దొంగతండ్రితో చెప్పి, ఏవో ఆలోచిస్తూ నిలబడిపోయింది షావుకారమ్మ.

రాత్రి తొమ్మిదిన్నరకే వెళ్ళేరు తండ్రి కొడుకులు. గేటుదాకా వెళ్ళేక దొంగ తండ్రి పైద్రాజుతో “ఒరే అయ్యా! నువ్వు పైన కాయిరా, లోపలికి రమ్మని ఏటిజే స్తావో ఏవో?...అడిమొకం. ఆడు ఏటి

జెయ్యలే డనుకో; అయినా, నువ్వు పైన కాయి. నానుబేగాబై ఒకీ రాకపోతే కేకెయి,” అని చెప్పి కొడుకుని బైట కాపలా ఉంచేడు. ఉంచి, గుర్తాతో మాట్లాడి లోనికి వెళ్ళాం అనుకున్నాడు, కాని, ఆరాత్రి ఎందుచేతనో గాని గుర్తా అక్కడలేడు. గేటు తెరిచి, లోనికి వెళ్ళి, గేటుమూసి, మేడ గుమ్మం వైపు నడిచేడు దొంగతండ్రి.

మేడకి దక్షిణంగా విశాలమైన ఖాళీజాగా ఒకటుంది. అందులో జీబుజీబుగా ఏవేవో చెట్లున్నాయి. అక్కణ్ణించి చూస్తే, మేడ ఇంటి దక్షిణభాగం స్పష్టంగా కనిపిస్తుంది.

పైద్రాజు ఆ చెట్లకిందికి వెళ్ళి కూర్చున్నాడు. అక్కడ చాలా హాయిగా ఉన్న దనిపించింది దతనికి. సై న వంకరచంద్రుడు సరదాగా చెట్టుకొమ్మల్లో ఆడుకొంటున్నాడు. చెట్టుకొమ్మలు సరదాగా చల్లగాలిలో ఆడు కొంటున్నాయి. ఇంకా ఎవరెవరితోనో సర దాగా ఆడుకొందికి చల్లగాలి ఇంకా ఎక్కడెక్కడకో వెళ్ళిపోతోంది. ఆ ఆటలమధ్య పెళ్ళిపందిట్లో ఆడపిల్లల కళ్ళల్లా, మెరుపు చుక్కలు హుషారెక్కిపోయి తళతళ మెరుస్తున్నాయి.

అక్కడ ఆ కూర్చున్న నిమిషంలోనే మైమరచి కూర్చున్నాడు పై ద్రా జు.

'అప్పనంగా' నూరూపాయ లొస్తాయనో మరెందుచేతనో అతను ఆ సమయంలో చాలా ఉత్సాహంగా కంటే చాలా సంతోషంగా ఉన్నాడు.

షావుకార్ గారి మేడమీద దక్షిణపు వసారా అతనికి ఎదురుగా కనిపిస్తోంది. ఆ వసారాలో దీపంలేదు, వెన్నెలమాత్రం ఏటవాలుగా పడుతోంది. ఆ మసక వెలుగులో షావుకార్ గారి గది పైద్రాజుకి అస్పష్టంగా కనిపిస్తోంది. ఆ గదిలోని అందాన్ని సౌఖ్యాన్ని తల్చుకొంటే మనసంతా మదురాతి మదురమైపోయింది పైద్రాజుకి.

అంతలో, ఆ గది తలుపులు అతి సన్నంగా విచ్చుకున్నాయి. గదిలోని వెలుగు సన్నని ఆతలుపుసందులోంచి సన్నగా నిప్పులకొరడాలా, వజ్రపుకత్తిలా కనిపించి అంతలోనే టక్కున ఆరింది.

వరాండాలోకి తన దొంగతండ్రి రావడం గమనించేడు పైద్రాజు.

షావుకార్ గదివైపు హుషార్ గా నడిచి వెళ్ళి ఆ గదితలుపులు టకటక తట్టేడు. దొంగతండ్రి, ఆ తట్టడం పైద్రాజుకి స్పష్టంగా వినిపించింది. తట్టిన ఆ నిమిషానికి ఒక తలుపు తెరుచుకున్నట్టుని పించింది పైద్రాజుకి. వెంటనే నీటిలో మునిగిపోయినట్టు దొంగ తండ్రి ఆచీకటి గదిలో మునిగిపోయేడు.

గదిలో దీపం లేదేమని పైద్రాజు ఆశ్చర్య పడుతుండగానే ఓ వింత జరిగింది.

దాన్తో, పైద్రాజు లేచి నిలబడిపోయేడు.

అతని గుండెల్ని ఏదోభయం చుట్టు కొంది.

తలుపు తెరచుకోగానే, దొంగతండ్రి ఆ గదిలో ములిగిపోగానే, ఆ గదిలోంచి ఎవరో గప్పున బైటకిరావడం, వచ్చి గది తలుపు వెంటనే బిడాయించడం, బిడాయించి దానికి గొళ్ళెం పెట్టడం, పెట్టి రంఝ్ మని వసారాలోంచి మెట్లవైపు పరిగెట్టడం — అంతా తృటికాలంలో జరిగిపోయింది.

దొంగతనానికి ఆలవాటు పడ్డ పైద్రాజు కూడా ఆ దృశ్యం చూసి చలించి భయ పడ్డాడు. చల్లగాలి అతణ్ణి ఉక్కిరిబిక్కిరి చేసింది. వంకరచంద్రుడు విషపునవ్వు నవ్వినట్టునిపించింది దతనికి — మెరుపు చుక్కలు దయ్యపు కళ్ళల్లా కనిపించే యతనికి చెట్టుకొమ్మలు. గడ్డకట్టిన రాక్షసి బొగ్గు పొగల్లా తోచే యతనికి.

అతనికి దబదబమంటూ భయంకరమైన చప్పుడు వినిపించింది. తన గుండెలే అలా చప్పుడు చేస్తున్నాయనుకున్నాడతను. కాదు! ఆ మేడమీద గది తలుపులు — తన నెవరో దయ్యంపట్టుకుంటే పారిపోడానికి ప్రయత్నించినట్టు — దబదబ దబదబ చప్పుడు చేస్తున్నాడు తన దొంగతండ్రి!

ఎవరూ రాలేదు, ఆ తలుపు తియ్యలేదు.

“అయ్యా అయ్యా! బాబారే! బాబా ఒరే!”, అని కేకలు వేసేడు పైద్రాజు.

తలుపులు గట్టిగా తడుతున్నాడు దొంగ తండ్రి.

పైద్రాజుకి ఏం చెయ్యడానికి పాఠాపోలేదు. రెండు నిమిషాలు పోనిచ్చి గేటు వైపు పరిగెట్టేడు. అది తాళం వేసేసి ఉంది.

ఇంకా గేటు గెంతలేదు పైద్రాజు. అంతలోనే ఎవరో గబగబా వచ్చి,

“ఎవరు నువ్వు??” అని గద్దించి అడిగేరు. వాడు ఎత్తుగా భయంకరంగా ఆ మసక చీకట్లో భీముడి నీడలా ఉన్నాడు.

“మా ఆయ్య లోపలున్నాడు!” అన్నాడు పైద్రాజు.

“ఎవర్నువ్వు? నీ ఆయ్యెవడు? లోపల దొంగ దూరేడు! వాడా నీ ఆయ్య? రా! లోపలికి రారా రాస్కెల్! మీ ఆయ్యెవడు? పోలీసులకి చూపిద్దువు గాని. రా! పోస్ చేసేం; అన్నాడు నీడభీముడు.

పైద్రాజుని అంతవరకూ చుట్టపట్టుకున్న భయం, ఎందువల్లనో వెంటనే విడిపోయి మాయమయింది. ఆ భయానికి బదులు అంతులేని నిరాశ అతని చూట్టూ అఘోశాని అతణ్ణి ముంచేసి కుంగదీసింది.

బెదిరించినంత మాత్రాన ఇనప్పెట్టెలు భయపడవని అతనికి తెలిసిపోయింది. గుండెలమీద ఇనప్పెట్టె ఎత్తేస్తే అనహాయంగా ఉండిపోడం తప్ప తనేమీ చెయ్యలేనని అతనికి తెలిసిపోయింది. నీరసంగా అక్కణ్ణించి నడుచుకు వెళ్ళిపోయే డతను వెనక్కి.

ఆ షావుకారు తన దొంగతండ్రి మీద ఏదో ఒక అబద్ధపు చోరీకేసు తగిలిస్తూ డనుకున్నాడు పైద్రాజు. కాని,

తీరామోసి కోర్టుకి వెళ్ళేసరికి ఆ దొంగ తండ్రిమీద పెట్టిన కేసు ఖానీ కేసన్నారు.

దిగ్రభమ చెందిపోయేడు పైద్రాజు. ఆ కేసు అతణ్ణి కుతకుత లాడించింది.

ఆ తరువాత, వాయిదా వాయిదాకి కోర్టుకి వెళ్ళడమే కాకుండా, జైల్లో అరీపెట్టి తండ్రితో చాలాసార్లు మాట్లాడేడు పైద్రాజు.

‘తలుపు తెరగానే’ దొంగతండ్రి లోనికి గదిలోకి వెళ్ళేట.

అవును.

లోపల ‘నైటు’ లేదట.

అవును. తొలిసారి ఎలిగింది కాని మవ్వేళ్ళేసరికి నేడు; ఒవులో అరీసినారు.

‘ఎల్లీ ఎల్లగానే ఒవులోకాని—దెయ్యం వణ్ణెప్పి దడుసుకున్నాను—ఆడు గెదిలోంచి బైట తెల్లిపోయి గొళ్ళెం పెట్టినాడు.’

అవును. పైద్రాజు చూసినాడు

“నోపల సిమ్మసీకటుగుందోరే పైద్రాజు! ఏట్రా భగవంతుడా అణ్ణెప్పి బెంగడిపోన్ను. నైటు ఏద్దారంటే తొలిసారి మీట అవు వణ్ణేదు. అవుపన్నాక ఎలిగిద్దారంటే సేతు లెల్లినాయికావు. తలుపులు బాదినాను. తీసినారుగాదు. కుసింత సేపోనాక, గెదంతా కలయజూసినాను. కలయజూస్తే, గుండాగి పోనాదిరా పైద్రాజు! నెట్టుమాను ఇరిగి పడున్నట్టు ఇనప్పెట్టెకాడ పడున్నాడు! వాకారవే అవుపిస్తంది! వప్పుడు మొండి దయ్యం జేయిస్సి మీట నొక్కినాను. నొక్కి నై తెలిగించి జూప్తే ఇంకేటుంది?!

యువ దీపావళి ప్రత్యేక సంచిక

చావుకారు సచ్చిపడున్నాడు ! ఎన్నుమీదక త్రి
 పొడుసుకునుంది ! నెత్తురు సిమ్ముతుంది !
 అది సూస్తంఠే నాకు గింయ్ మని బుర్ర
 గీరెట్టిపోనాది ! పైడితల్లెమ్మకి దణ్ణువెట్టు
 కొని అలా సతికిలబడిపోమ్మ ! అంతల
 ఒచ్చి పణ్ణాయి ఎ ర్రదో పీలు ! అదీ
 చంగతి !”

పెద్దకోర్టులో కేసు విచారణకి వచ్చి
 నప్పుడు పైద్రాజు కోర్టుకి వెళ్ళి, ప్రాసిక్యూ
 షన్ కథనం పూర్తయిన తరవాత తండ్రి
 తరపున తను డిఫెన్స్ పలికేడు.

కోర్టు హాల్లోకి వెళ్ళడం, కోర్టు వ్యవ
 హారం అంత దగ్గర్నుంచి చూడడం ఆదే
 ప్రథమం పైద్రాజుకి.

“ఏటి ఈ ఓసన?” అనుకున్నాడు.

అది కోర్టు వాసనని అతనికి తెలియదు.

“మద్దినాలవేళ దీపాలెట్టుకున్నారేటి?”

ఆ గదులు కట్టివప్పుడే చీకటిగా కడతా
 రని అతనికి తెలియదు.

“అలీబాబా చినీమాలో దొంగల్లా ఇంత
 మందున్నారు ! ఈ క్లెవురు ?” అని ప్రశించు
 కున్నాడు.

“ఓహో ! ఈ క్లెవు కావోలు పీడర్లు !”

అని సమాధానం చెప్పకున్నాడు.

“పీడర్ల నీడర్లా ఉన్నాడు గద్దెమీద !”

అని జడ్జిని గుర్తించుకున్నాడు.

“ఓడ పక్కతవ్వోడనాగ గద్దెకింద
 కుర్చీలో ఆదెవడు ?”

“కోరుటు గు(వాస్త కావాల.”

“ఇలా ఇలా అంటున్నాడు ఈదెవడు ?”

కోర్టు బండ్లోతు. “పచ్చంగ జెయిలు
 వోర్టరుగాళ్లా ఉన్నాడు !”

“పెట్టెల ఎక్కమంటున్నాడే !”

అవును. ఆక్కణ్ణించే అబద్ధాలు పల
 కాలి.

“ఏటో నెప్పమంటున్నాడు ! ఏంటి ?”

దేముడి యెదట ప్రమాణం చెయ్యమం
 టున్నాడు. అదీ అది !

ప్రమాణం చేసి, జడ్జివైపు తేరి పారి
 చూసి. “ఇలాటోణ్ణి ఎక్కడో చూసినానే !”

యువ దీపావళి ప్రత్యేక సంచిక

యోగైంపెవదో ఘోన బేస్తున్నాడురా నేను -

వింకావాలొకనుక్కో
 ఊరికే ఇసిసింబకు



సత్యమింద్ర

అనుకున్నాడు పైద్రాజు. ఆ ప్పుడ త ని కి
 ఇనప్పెట్టెముందు పరమ వేదాంతిలా
 నిల్చున్న ‘చావుకారు’ గుర్తుకి వచ్చేడు.
 “వచ్చిన చావుకారుకి అచ్చంగ అన్న
 దమ్ముళ్ళా ఉన్నాడు !” అనిపించింది
 పైద్రాజుకి న్యాయాధిపతిని చూసి.

పైద్రాజుకి ఆ ముక్కవాసన గదిలో
 చలిచలిగా భయం వేసింది. ఆడవుల్లోనూ,
 పుట్టల్లోనూ భయమేస్తుందనీ, దయలేనిచోట
 మనిషికి చలివేస్తుందనీ పైద్రాజుకి తెలి
 యదు. ఆ కోర్టు హాలంతా అతనికి ఓ పెద్ద
 ఇనప్పెట్టెలా తోచింది. ఒక గుహలా కని
 పించింది.

చూసినది చూసినట్టుగా నిజమే చెప్పి
 నప్పటికీ, భయంవల్ల వడవడ వణుకుతూ
 సాక్ష్యం చెప్పేడు పైద్రాజు. అందుచేత
 అక్కడ ఆ సమయంలో నిజానికి నిజంగా
 జ్వరం పట్టుకున్నట్టయింది.

పైద్రాజు సాక్ష్యం పలుకుతూంటే జడ్జి
 గారు చిరునవ్వు నవ్వేరు. “ఏమి రా ?
 చెప్పరా ! రెండు వెయ్యలు కావాలా ?”
 అంటూ వెటకారంగా విరిసిన “చావుకారు
 నవ్వు” గుర్తుకి వచ్చింది పైద్రాజుకి

జడ్జిగారు పైద్రాజు పలికిన సాక్ష్యం విని
 కోర్టులో మందహాసం మాత్రం చేసేరు
 కాని, జడ్జిమెంటులో మాత్రం ఆ సాక్ష్యన్ని
 పగలబడి నవ్వి పారేసి, మేకలముకని పులి

చెండాడినట్టు చెండాడి తునాతునకలు చేసి
 పారేసేరు. వారి జడ్జిమెంటు “ఏబుల్”
 గానూ ఉంది, “లెర్నెడ్” గానూ ఉంది. పై
 పెచ్చు “విట్ అన్డ్ హ్యూమర్”తో
 “స్పార్లింగ్”గా ఉంది. న్యాయంగా
 ఉందా లేదా అంటే అది భగవంతుడికి తెలి
 యాలి; నిజానిజాలు మానవుల కెలా తెలు
 స్తాయి ? మీరే చెప్పండి.

జడ్జిగారు చాలా విట్టిగానూ విపులంగానూ
 రాసిన జడ్జిమెంటు కొనవరకూ అలా మెరుపు
 తీగలా సాగి, ఆఖర్న దొంగతండ్రికి ఉరిశిక్ష
 విధిస్తూ భగ్గున ముగిసింది.

పుట్టగానే ఏదేవుడు, వాతలు వేసినాడు
 ఏడ్చాడు. తల్లిని కొట్టిననాడూ ఆమె చవి
 పోయిననాడూ ఏదేవుడు, అ తీర్పు రోజున
 ఏదేవుడు. ఆ తండ్రిని ఉరితీసిన రోజున
 ఏదేవుడు - మరింక జీవితంలో ఏదవ కూడదని
 భీకరంగా నిశ్చయించుకున్నాడు పైద్రాజు.

న్యాయస్థానపు అనుభవంతో చాలా
 అనుభవాలు పూర్తయ్యాయి పైద్రాజుకి.

దొంగతండ్రిని ఉరితీసినమర్నాడుఊళ్ళో
 ఏదోపెద్ద సంబరం అవుతోంది. ఊరంతా
 హడావిడిగా బాజాల్లో, వేషాల్లో, జనం చేసే
 గొడవతో అల్లరితో సారాతో సరసాలతో
 వువ్వులతో పులకరింపులతో కోలాహలంగా
 ఉంది.

అంతటిమధ్యా వారందరిమధ్యా వంటరిగా అలా అలా తిరుగుతూ తిరుగుతూ ఆలోచించసాగేడు పైద్రాజు.

అతని కళ్ళముందు -

ముష్టితల్లి, ముష్టితండ్రి, దొంగతల్లి, వాళ్ళనై చ్యం, వాళ్ళదైన్యం, వాళ్ళమాయ, వాళ్ళమర్మం, వారిదైర్యం, వారిభయం, వారి అమాయకత్వం, వారి అసహాయత్వం -

అన్నీ సూచించే దృశ్యాలన్నీ అతని కళ్ళముందు కదలాడేయి.

అలాగే అతని కళ్ళముందు -

పోలీసులు, స్టేషన్లు, కోర్టులు, జెయిళ్ళు, 'చావుకార్లు', వాళ్ళమేడలు, వాళ్ళకార్లు, వాళ్ళ వాళ్ళ గజలక్ష్యులు, వాళ్ళ ప్రమాణాలు, వాళ్ళ దైర్యాలు, వాళ్ళ సాహసాలు, వాళ్ళ భయాలు, వాళ్ళ శత్రుత్వాలు, వాళ్ళ పెద్దలు, వాళ్ళ నోట్లు, వాళ్ళ మాయలు, వాళ్ళ దొంగతనాలు -

అవన్నీ సూచించే దృశ్యాలు కూడా అతని కళ్ళముందు కదలాడేయి.

చిన్నాపెద్దా తేడాతప్ప ఆ రెండు జీవితాలకీ ఆటే తేడా కనిపించలేదు పైద్రాజుకి. దరిద్ర ప్రయాచకులూ దరిద్రపు దొంగలూ ఉన్నట్టే గొప్పయాచకులూ గొప్పదొంగలూ ఉంటారనిపించిందతనికి.

ఆ జీవితాల దృశ్యాలు కదిలి కదలి గిర్రున తిరిగితిరిగి ఆఖర్న అవన్నీ ఒకటేగా అతనికి కనిపించేయి.

అతని కళ్ళముందు, అదే విధంగా, మరొక జీవితపు దృశ్యాలు కూడా కదలాడేయి. దాని అంచున నిలబడి అందులోంచి తిండి తీసుకోడం తప్ప ఆ జీవితంలో అతనికి మరే సంబంధమూ లేదు. కాని, ఆ జీవితం అనునిత్యం, అతని పక్కనే ఉంది. ఆ యేట్లోంచే అండరికీ సీళ్ళొస్తాయి. కొందరు ఒడ్డుదాకా పోయి చెంబుల్లో తెచ్చుకుంటారు, ఇంకొందరు ఎక్కడో దూరంగా ఉండే, అక్కడకీ, తమ దగ్గరకీ గొట్టాల ద్వారా మేడలమీదికి తెప్పించుకుంటారు.

రోజూ ప్రతిరోజూ అతను చూసే చచ్చడి పేటలు, చాకలి వీధులు, కూలివాడలు, కొండలంట రాళ్ళ తవ్వకాలు, పారలతో ఇనకతీతలు, ఎద్దులతో పాటు దుక్కులు, వర్షధారల్లో ఉభాలు, ఎండలో చెమటలు, ఇనపరాళ్ల మోతలు -

ఆ దృశ్యాలు ఎన్నో ఎన్నెన్నో అతనికి కనిపించి అవన్నీ గిర్రున తిరిగి అతని కంటికి ఒకటిగా కనిపించేయి.

ఎండలో చెమటలు,

గజలక్ష్య బొమ్మలు.

ఆ రెండింటి గురించీ అతను ఆ విధంగా ఆలోచిస్తుండగా ఆకస్మాత్తుగా అతని కంటిముందు గొళ్ళాల్లో తలుపులు మూసిన రెండు గదులు కనిపించేయి. గొళ్ళాలు తీసి తలుపులు తెరిస్తే:

ఆ రెండింటిలోనూ - ఒకగది :

మట్టిగోడలు, సున్నపు చుక్కలు, కొన్ని వట్టికుండల మధ్య ఒక నీటికుండ, రెండు కంచు గిన్నెలు, ఒక నులక మంచం, వడిలిపోయిన ముసలి బొంత, వెర్రె గేదె లాంటి నల్లటిపెద్దె, ఓ మూల కొన్ని పిడకలు, గోడని ఓ వెర్రెమ్మవారి బొమ్మ - అంతకీ మించి ఆ గదిలో ఇంకేమీ లేవు.

ఇంకొక గది :

పొంగిన పాలవెలుగులో మెరిసే కోవా గోడలు, సిల్కు తెరలు, నల్లరోజాల మంచాలు, పట్టుతివాసీలు, పైన పంకాలు, పాతుకుపోయి మరెక్కడికీ కదలని (చినీమాలో అల్లావుద్దీన్ గాడి చిమ్మిలాంటి) ఇనప పెద్దలు, "లెగిసిపోకండా" మేకు తీసి దిగ్గొట్టిన గజలక్ష్య బొమ్మలు - ఆ గదిలో సంపద అంతా ఉంది.

ఆ రెండు గదులూ చిత్రంగా పెద్దసైజు ఫోటోల్లా ఆ రాత్రి పైద్రాజు కళ్ళముందు నిలబడ్డాయి. వాటిని సరిపోల్చి చూసుకొంటే -

ఓ గదినిండా నీడలే; రెండో గదినిండా పాలవెలుగులే; ఓ గదిలో మూలుగులే; రెండో గదిలో నవ్వులే. అందులో మనిషి కష్టం కళ్ళు కప్పుకొని చీకటిగా ఏడుస్తోంది;

ఈ గదిలో మనిషి దొంగతనం పేలుగుతోంది; ఆ గదిలో చెమటల నీడలు నిర్భాగంగా పరుచుకున్నాయి; మనిషి చేసే దొంగతనం ఈ గదిలో పంచరంగుల్లో ప్రజ్వరిల్లుతోంది. ఆ గదిలో "విర్భాగ్యపు నీడలు;" ఈ గదిలో "దొంగతనపు రంగులు."

దొంగోడైనా, ముష్టిడైనా కష్టపడి వోడి మీద బతకాల్సిందే! కాని, ఏటపుద్దంకే! ఆయ్యలాటి సిన్నదొంగలు సీకిపోతే, చావు కార్లాటి పెద్దదొంగలు పెరుగుతారు. ఎలకలాటి అమ్మని సీతగొట్టి సంపేసిన జెనం పెద్దపులు ల్లాబోళ్ళని మాత్తరం ఇచ్చులయిడిగ ఒగ్గేస్తారు. కూలోళ్ళా కష్టపడ్డవా? సిన్నదొంగలా సీకిపోడవా? నేకపోతే, దోసుకు తిని పెద్దపులి పెరిగినట్టు పెరగడవా?

అని దీర్ఘంగా ఆలోచించి నప్పటికీ ఎంతో దీర్ఘంగా ఆలోచించ నవసరం లేక పోయింది పైద్రాజుకి. కనిపించే ఆ రెండు గదుల్లోనూ తనకి బొంతపరచిన మలక మంచం కావాలో లేక మెత్తటి పరుప్పరిచిన పందిరిమంచం కావాలో తేల్చుకోడం అతనికి ఆటే కష్టమనిపించలేదు. పెద్దల్లా దోచుకు తినడం బెస్టు అనే నిశ్చయానికి అతను రాడానికి ఆటే సేపు పట్టలేదు.

దోచుకు తినడం బెస్టు !! -

ఆనే టటువంటి పరమ ఘోరమైన నిశ్చయానికి ఏ మానవుడైనా వచ్చి, సాహసంతో రంగంలోకి ఉరికి, మెలకువతో వ్యవహరించి, పట్టుదలతో పనిచేస్తే !! - వాణ్ణి మరింక ఆపడం చాలా కష్టం. వాడు చాలా దూరం వెళ్తాడు, చాలా వైకి వెళ్తాడు. సాపభీతి, దైవభీతి, సంఘభీతి, ఏభీతి ఉండదు వాడికి. వాడు పెద్దపులిలా ఉంటూనే పరమధర్మ రాజులా కనిపించగలడు. తనబాగుకోసం వాడి తల్లిగొంతు నొక్కగలడు, తండ్రివెన్ను పొడవగలడు, తమ్ముడి నెత్తురు తాగగలడు. లొంగినవాళ్ళని వాడు అణుస్తాడు, లొంగని వాళ్ళలో కలుస్తాడు. అవసరం అయినప్పుడు విప్పలా చెలరేగుతాడు, అవసరం తీరి పోయాక నివురంతా కప్పేసుకుంటాడు.

దైవం, ధర్మం, అర్థం, కామం, సంఘం, స్వర్గం అన్నీ తనకోసమే ఉన్నాయి కాని తనెవరికోసమూ ఉండనంటాడు. చెదలా తినేస్తాడు, పులిలా విరుచుకు పడతాడు. దేశాన్ని అమ్ముతాడు, ధర్మాన్ని చంపుతాడు. వాడు చాలామారం వెళ్తాడు.

పైద్రాజు, ఆ తరవాత, అవిధంగా చాలామెట్లు పైకెక్కి చాలామారం వెళ్ళేడు.

మొదటిమెట్టు ఎక్కడానికి ముందు అతను ఆహూర్నించి మరోవూరికి మకాం మార్చి, ఆకొత్తవూర్లో ఓరిజె ఒకటి రోజువారీ అద్దెకి తీసుకొని, బేరాలకి రిజె తొక్కడం ప్రారంభించేడు.

రిజె తొక్కుతూ అతను తీవ్రాతితీవ్రంగా ఆలోచిస్తుండేవాడు.

నెలరోజు లయింది, నెలరోజుల్లోనూ అతను నాలుగైదుసార్లు స్టేట్ బ్యాంక్ కి బేరాలు కట్టేడు. బాంక్ బిళ్లింగు చాలా కొత్తది బంగారు కాసులాగా నూత్రూపాయల కొత్తనోట్లాగా అది చూడ్డానికి బరువు గానూ మనోహరంగానూ కూడా ఉంది.

“ఏటది?” అని ఒక ర్నడి గేడు పైద్రాజు.

“పెద్దోళ్ళక్కడ డబ్బు దాస్తారు. కర్కుకి కావల్సొచ్చినప్పుడు ఎల్లి సెక్కులిచ్చి తెచ్చుకుంటారు,” అని పైద్రాజు తెల్పుకున్నాడు. అప్పటినుంచీ అతను స్టేట్ బాంక్ ని దృష్టిలో ఉంచుకున్నాడు. ఆక్కడికి బేరాలు కట్టినప్పటికీ, ఆ తాను వాళ్ళతో ముఖపరిచయం లేకుండా ఉండడానికిగాను, అతను బాంక్ నుంచి మాత్రం ఎప్పుడో తప్ప బేరాలు కట్టేవాడు కాడు.

ఓరోజున—

హోరున వర్షం పడుతోంది. రెండు రోజుల్నించీ కూడా అలానే పడుతోంది. ఆరోజున అంతకు ముందుకంటే ఎక్కువయింది. చినుక్కి చినుక్కి మధ్య ఈగ కాదు, దోమకాదు, సూదికాదు. గాలికూడా చొరడానికి వీలేకుండా నిల్చి కురుస్తోంది వర్షం. మధ్యాహ్నం సరిగ్గా ఒంటిగంటే

యువ దీపావళి ప్రత్యేక సంచిక



అయినప్పటికీ, మబ్బులవల్ల, అది సాయం కాలం సరిగ్గా ఏడుగంటలయినట్టు చాలా చీకటిగా ఉంది. బాంక్ మేడమించి కిందికి గొట్టాలద్వారా బోరున దిగే నీటిధారలు (మీ మీ అభిరుచులను బట్టి) కరిగించిన ముత్యాలధారల్లాగో, లేక కష్టించే కూలి వాళ్ళ కన్నీటిధారల్లాగో కిందికి దిగుతున్నాయి.


తంగున ఒంటిగంట కొట్టిన శబ్దం వర్షపుహోరులో కలిసిపోయింది. పీఠంకా విర్రానుష్యంగా ఉంది. బాంక్ ముందు నిల్చున్న అయిదు రిజెల్లోనూ నాలుగు బేరాలెక్కించుకొని వెళ్ళిపోయేయి, అయిదో రిజె పైద్రాజుది. అది గూడు ఎత్తుకొని, తెరలు దించుకొని శవపేటికలా నిలబడింది. వర్షానికి తడియకుండా రిజెలో కూర్చొని తెరమించి సన్నని దారి చేసుకొని బాంక్ వైపు తీష్టంగా చూస్తున్నాడు పైద్రాజు. పైనుంచి ఆకళ్ళే చూస్తే అవి పుట్టలో పాము కళ్ళలాగో, పొదలోని పులి కళ్ళలాగో కనిపిస్తాయి.

అంతలో, బాంక్ వరండాలోకి, నోట్లు లెక్కపెట్టుకొంటూ ఓ ముసలాయన

వచ్చేడు— తెల్ల చొక్కా, జరీ అంచు తెల్ల పంచె, బరంపురం పట్టు కండువా, బోడి గుండు, చంకన గొడుగు—అన్నీ కనిపెట్టేడు పైద్రాజు. కనిపెట్టి, రిజెలోంచి బైటకి వచ్చి, సిద్ధంగా నిల్చున్నాడు. అతని నెత్తి మీద ఇనపరేకు బోపి ఒకటుంది. బోపికింద చీకట్లో పైద్రాజు ముఖం సరిగా కనిపించడములేదు.

ముసలాయన తన చేతిలోని నోట్లు ఇంకా లెక్కపెడుతూనే ఉన్నాడు. ఎన్నున్నాయో కాని చాలానే అయిందాలి. చిట్ట చివరకి, లెక్కంతా పూర్తయిన తరవాత, ఆ నోట్లన్నీ చొక్కాకింది బనియన్ జేబులో భద్రంగా పెట్టి, ఆ ముసలాయన రోడ్డు వైపు తలెత్తి చూసి “ఏయ్! రిజె!” అని కేకవేస్తూ, చేత్తో సంజ్ఞ చేసేడు. పైద్రాజుకి కేక వినిపించలేదు, సంజ్ఞ కనిపించింది.

వెంటనే, పైద్రాజు గుండెలు పట్ట పగ్గా లేకుండా కొట్టుకున్నాయి. వాటిని కంట్లోలు చేసుకొని, గంభీరంగానూ వినయంగానూ ముసలాయన దగ్గరకి రిజె తీసుకు వెళ్ళేడతను. మూడున్నర మైళ్ళ మారం వెళ్ళడానికి ముప్పావలాకి బేరమాడి. తొందర



తొందరగా రిజైలోకి దూరి కూర్చున్నాడు ముసలాయన. రిజై రివ్యూన కదిలింది.

ఆ ముసలిపాసెంజర్ని ఎక్కడికి తీసుకు వెళ్ళాలో ముందే నిర్ణయించుకున్నాడు పైద్రాజు. రిజైని రెండు మైళ్ళు పోనిచ్చి, అక్కడ కుడివైపుకి బదులు ఎడమవైపుకి రిజై మళ్ళిస్తూ, లోపల ముసలాయనో, “బాబూ! ఒరసానికి ఆ రోడ్డు ఉప్పు డుప్పుడే గాతలడిపోనాది. సుట్టు తిప్పి తీసి కెల్లాల! కష్టం ఆలోసిచ్చి మరో బేడ డబ్బులు పారేయాలి” అని అరిచి చెప్పేడు.

“ఎటు వెళ్ళినా వేగిరం వెళ్ళనీరా! మరో కాన్దబ్బు ఇస్తాలే!” అన్నాడు ముసలాయన.

రిజైని రంమ్మ మని ఆరు ఫర్లాంగుల దూరం పోనిచ్చి అక్కడ రిజై ఆపి దిగేడు పైద్రాజు. అక్కడ చీకటిగానూ, ఏకాంతంగానూ ఉంది.

“ఏరా ఏం ఆపేవు?”

“సెయిను జారిపోనాది బాబూ” అంటూనే ఒకవైపు తెర ఎత్తేడు పైద్రాజు.

ఆ సమయంలో అతని కళ్ళు రెయిలు పట్టాల దగ్గర దేంజరు బల్బుల్లా ఎర్రగా వెలిగాయి. అతని చేతులు, పరమ భయంకరంగా, యమపాశాల్లా, ప్రాణం లేవిపిశాచయంత్ర హస్తాల్లా లోనికి వెళ్ళేయి.

ముసలాయన నిశ్చబ్దంగా ఒరిగి పోయేడు.

ఆ తరువాత, తెర సరిచేసి, తాడుతో గట్టిగా కట్టి, ఊరవతల మూడు మైళ్ళ దూరానికి రిజై పోనిచ్చేడు పైద్రాజు. అక్కడ ట్రంకు రోడ్డు పక్క మర్రి చెట్టొకటుంది. ఆ మర్రిచెట్టు కిందినుంచి పక్కగా పోయే కాలిబాట అక్కడికి ఆరు మైళ్ళ దూరంలో ఉన్న అమ్మవారి గుడి దాకా పోతోంది. ఆ బాటకి రెండు పక్కలా దట్టంగా రెల్లగడ్డి బలిసివుంది. ఒక పక్క రెల్లగడ్డి అవతల దొంగ యేరొకటుంది. అది ఆ సమయంలో గోదావరి కంటే ఎక్కువ జోడగా ప్రవహిస్తోంది. ఆ దొంగ యేటి ప్రవాహంలో ఆ ముసలాయన శవం ములిగి కొట్టుకుపోయి,

ఎప్పుడు ఎక్కడ ఎవరికి ఏ వికృతాకారంలో కనిపించిందో కనిపించలేదో ఏమయిందో ఏమిటో పైద్రాజుకి తెలియనే తెలియదు. అతను ఆ సొమ్ము (రెం దొందల పదులు) సంగ్రహించుకొని, తిన్నగా ఊళ్ళోకి వచ్చేసేడు.

ఆ రోజున పైద్రాజుకి సరిగ్గా ఇరవై ఒకటో సంవత్సరం వెళ్ళి ఆ తరవాత మెట్టు ఎక్కే డతను.

ఆరోజు తరవాత ఆర్నెల్లపాటు మామూలుగా రిజై తొక్కుకొంటూనే జీవించేడు పైద్రాజు, ఆర్నెల్లకూడా తెగ కష్టపడి, భోజనం తగ్గించి, తాగుడు మానేసి, టీ తాగడంకూడా తగ్గించి, అందరికీ తెలిసేట్టుగా రోజుకొక రూపాయి చొప్పున నిలవ్వేసి చాలా కష్టజీవిగా కాలం గడిపేడు పైద్రాజు. మధ్య, వరసగా చీట్లుకట్టి, ఆ విధంగా వక్కసారిగా వచ్చిన డబ్బుకూడా అనవసరంగా ఖర్చుపెట్టకుండా కూడబెట్టే డతను.

ఆర్నెల్లయే సరికి దగ్గర దగ్గర మూడు వందలు నిలవ చూపించేడు పైద్రాజు. అతడి ఊరితానికి అతణ్ణి అంతా మెచ్చుకున్నారు, రిజైల సంఘంలో అతను ఛోటా నాయకుడయేడు. సంఘాలూ వాటివల్ల వాటిలో కొందరికుండే లాభాలూ అన్నీ గ్రహించేడు పైద్రాజు. అతని పలుకుబడి దానో పెరిగింది. ఓ తాపీమేస్త్రీ అతనికి రెండువందలు


అప్పుకూడా ఇచ్చేడు. ఆ డబ్బుతో, వెంటనే, ఓ కిల్లిబడ్డి కొన్నాడు పైద్రాజు. రిజల సంఘంలో అతను కొంత డబ్బు స్వంతానికి వాడుకున్నా డని అపవాదాకటి బయల్పడింది. కాని అందుకతను భయపడలేదు. అపవాదు గాళ్ళని లక్ష్య పెట్టలేదు. అతను రిజె తొక్క డమే మానుకున్నాడు.

కిల్లి దుకాణం ఒక ఏడాదిపాటు నడిపిం చేక, అప్పుడు ముసలాయన దగ్గర తీసు కున్న నోట్లు కొద్దికొద్దిగా ఉపయోగించ నారంభించేడు పైద్రాజు. ఊరవతల కొండ వార, దొంగయేటి వడ్డున, కొత్తగా పెద్ద ఫ్యాక్టరీ పెడతారని అతనికి 'ఉప్పుఅందింది.' వెంటనే అక్క దొక చిన్నజాగా క్రయం చేసుకున్నాడతను. క్రయంధనంలో కొంత మాత్రమే ముందుగా ఇచ్చి, మిగతా క్రయ ధనానికి ఆ జాగాని ఆ అమ్మినవారికే తప్ప పెట్టి ఆ జాగా ఆవిధంగా కొన్నా డతను. జాగామొత్తం ఖరీదు ఎ వి మి ది వ ం ద య మాత్రమే.

ఆ జాగా కొన్న ఆర్నెలలకి ఫ్యాక్టరీకి ప్రారంభం అయింది. వెంటనే పైద్రాజు అక్కదొక టీ కొట్టు కిల్లిబడ్డి రెండూపెట్టి, ఆర్నెలలో ఆ టీ కొట్టుని కాఫీ ఫలహార శాలగా మార్చేడు.

ఆ కాఫీక్లబ్బు చాలా రద్దీగా ఉండేది. అక్కడికి, ఆ ఫ్యాక్టరీ నిర్మాణంలో పనిచేసే కూలీలూ, తాపీమేస్త్రీలూ, కూలిగ్యాంగుల నాయకురాళ్ళూ వస్తుండేవారు.

అందానికి ఆకర్షణ ఉంది. ఆకర్షణఅంటే అదొక శక్తి. అందం ఒక శక్తినీ, దాన్ని మానవుడు స్వలాభానికి ఉపయోగించుకో వచ్చనీ తెలియకపోయినా ఉపయోగించు కోడం మాత్రం నిత్యం చాలాచోట్ల జరుగు తూంటుంది. పెద్దల సంఘంలో 'పర్స నాలిటీ'కి ఎందుకంత ప్రాముఖ్యం ఉందో తెలియనప్పటికీ తన చక్కని పర్సనాలిటీని పైద్రాజు పూరాగా తన లాభానికి ఉపయోగించు కున్నాడు. ఒక ముప్పయ్యేళ్ళ మేత్రమ్మకి ముప్పయితులాల బంగారం ఉంది; ఉక్కుని



మూడుముక్కలు చేయగల మొగుడున్నాడు. కాని జీవితంలో తనకిచ్చిన ఇద్దరు సినిమా హీరోల్లోనూ ఒక్కరైనా ఒక్కసారైనా తనకి లేనందుకు ఆమె లోలోపల చాలా యాతనపడుతూ తిరుగుతోంది. ఆమె కంటికి పైద్రాజు, తన ఇద్దరు హీరోలనీ కలగా పులగంచేసి మనోహరంగా తయారుచేసిన మూడోహీరోలా కనిపించేడు. అతని పర్స నాలిటీకి ఆమె పరవశురాలై పోయింది. ఉక్కుమగణ్ణి దూరంచేసి ముప్పయి తులాల బంగారాన్ని దగ్గర తెచ్చుకొందికి పైద్రాజు పెద్దగా శ్రమపడవలసిన అవస రమే లేకపోయింది. మోజుకొద్దీ ఆ మేత్రమ్మ కొన్నాళ్ళపాటు అతన్నో ఉండి పోయింది. చివరిదాకా ఆమె అతన్నోనే ఉండిపోను. కాని, ఏడాది పోనిచ్చి, ఆమె బంగారం అంతా అపహరించి ఆమెని తన్ని తగిలేసేడు పైద్రాజు.

ఇంకో విధంగా కూడా కూలి గ్యాంగుల మేత్రమ్మ స్నేహం పైద్రాజుకి చాలా జాగా పనికి వచ్చింది. ఆమె స్నేహంతో అతను పరమపండితు డయ్యేడు. ఇనక తీత కంట్రాక్టు వెయ్యిరూపాయాలకి పాటపాడి, పదిమంది కూలీలకి రోజుకి మనిషికి

రూపాయి కూలిచ్చి, వాళ్ళచేత రోజుకి రెండు రూపాయాల పని చేయిస్తే ఎంత లాభం వస్తుందో మేత్రమ్మ పరిచయం వల్ల గ్రహించేడు పైద్రాజు.

“రూపాయికూలికి, కూలోడు రొండ్రూ పాయల పన్నేస్తే కంట్రాట్టోడికి నాబం! కూలోడు రూపాయి కూలికి దమ్మిడి పని తగ్గించి పన్నేస్తే కంట్రాట్టోడికి మదుపులు కిట్టవు. కూలోణ్ణి గుర్రంలా పరిగెట్టించి గాడిదలా తోలి పన్నేయించకపోతే కం ట్రాట్రు కుదేలే!”

ఆ పాఠం ఎన్నటికీ మర్చిపోజాలదు పైద్రాజు.

పైద్రాజు ఇప్పు డెక్కడున్నాడు? చాలా దూరంలో ఉన్నాడు.

అయిదేళ్ళ క్రితం అతను చాలా చిన్న వాడు కాకపోయినా పెద్దవాడు మాత్రం కాడు. ఇప్పు డ త ను గవర్నమెంటుకి అప్పివ్వగలిగిన కంట్రాక్టరు. ఇప్పు డతను లక్షరూపాయాల పి. డబ్ల్యు. డి. కాంట్రాక్టు మీద, లేకపోతే రెండులక్షల సి.పి. డబ్ల్యు. డి. కాంట్రాక్టుమీద వేలిముద్ర వేస్తాడు. అతన్నో అదొకచాలా గొప్ప పాయింటు- నిశాని పద్దుగాడు. కాని చూసేరా!

స్వయం ప్రతిభతో ఎంత పెద్దవాడయ్యాడు ! అది పూర్వజన్మ సుకృతం!" అని పుర ప్రముఖుల తనిగురించి ముచ్చటగా చెప్పుకుంటారు. వేద పండితులు అతిదైవభక్తి గురించి దాతృత్వం గురించి మెచ్చుకొని అతణ్ణి ఒక్కొక్కరూ వేయినోళ్ళతో శ్లాఘిస్తారు అతను 'కో' అంటే కొన్ని వందల మంది లాయర్లు అతని కాళ్ళమీద పడతారు. కాళ్ళుచేతులూ లేక కదలేని లాయర్లు అతని పిలుపుని అందుకొని వెళ్ళజాలకపోయినందుకు చాలా విలపిస్తారు. ప్రస్తుతం రెండు పొలిటికల్ పార్టీలవారూ, ఆరుగురు మ్యూన్సిపల్ కౌన్సిలర్లు, నాలుగు నాటకసమాజాలవారూ మూడు కరుణ సమాజాల పార్టీలవారూ, అయిదు కారెమ్స్ క్లబ్బులూ పైత్రాజుగారి సపోర్టుకోసం ప్రాధేయపడుతూ కాళ్ళు అరిగేలా తిరగడం జరుగుతోంది.

పైత్రాజుగారి ఫ్యాక్టరీ గేటుకి ఎదురుగా మేడొకటుంది. అదికాక, "అల్లప్పుడు మందుల షాపుకా ర్నొకణ్ణి దొంగొకడు ఖానీ చేయిస్తేడు జ్ఞాపకం ఉందా?" - ఆ పక్కనే దానికి దక్షిణంగా అవ్టుడేట్ బంగళా ఒకటుంది. పైత్రాజుగారికి లక్ష్మీ కళ ఉట్టిపడుతూండే చిక్కటి పాలమీగడ వంటి భార్య వుంది; వారికి చక్కని పనస తొవలాంటి అయిదేళ్ళ కొడుకున్నాడు. కొత్తింట్లో పైత్రాజుబాబు ఇనప్పెటై చూశారా? కొత్తగ హైద్రాబాద్ నించి రప్పించేరు. చూడానికి కాణ్ణీ టిక్కెట్టు పెడితే నెలకి కనీసం వెయ్యిరూపాయ లొస్తాయన్న మాట! అంత చక్కటి పెట్టె! బరే ఇనప్పెటై!

పైత్రాజుగారు ఇప్పుడు భూమ్మీద నడవరు. దగ్గరైతే, కారుమీద ఊరేగుతారు; దూరం అయితే గల్లో ఎగురుతారు. "గొప్ప దరిజా ఆయన మనిసి! ఎంత దరిజా మనిసైనా, కూలోళ్ళంటే మాత్తరం బాబుకి గొప్ప కనికరం! పన్నగిర కచ్చితం - కరా కండిగ నెవట్లు కక్కించి రూపాయికి రొండ్రూపాయలపని దగ్గరుండి మరీ జేయిస్తాడు. కాని, ఒళ్ళొంచి కష్టపడి నమ్మకంగా పనేసి దగ్గరకెల్లి 'బాబూ! పైత్రాజుబాబు!' అని కేకేస్తే శాన! ఆర్దురూపాయిసిరేసి 'ఒట్టుకుపోయి గలాసు దేసుకోరా' అంటడు. నేపోతే 'చినీమాకెల్రా' అని మరో పావలిసురుతాడు. ఒక్కొక్కసూట్లు రూపాయికి తక్కువయ్యిండు; పైత్రాజుబాబు దరమ ప్రెబువు!!"

పైత్రాజుగారు ఇప్పుడెక్కడ దొరుకుతారా? బాగా రాత్రయిందికదా? ఎక్కడుంటారు?

తైమెం తయింది?
 తొమ్మిద్దాటింది.
 అయితే ఆపసు వేణ్ణించి బంగళాకి వెళ్ళిపోతారు. ఈ పాటికి భోజనం అయ్యుంటుంది అయితే, ఇంకా పడుకోరైండి. ప్రంట్ హాల్లో పరివారంతో కూర్చుంటారు. కూర్చుని, కొడుకుతో ఆడుకుంటారు; రోజల్లా తీరిక ఉండదు కదా! రాత్రి కాస్త తీరిక, అయితే, పైత్రాజుబాబు ఇంటికొచ్చేదాకా, ఎంతరాత్రయినా సరే, చినబాబు పడుకోడు. తండ్రంటే కుర్రాడికి అంత అభిమానం. కుర్రాణ్ణి చూసేరా? దొర కుర్రాళ్ళా ఉంటాడు. పైత్రాజు బాబుకి కొడుకంటే ప్రాణం! అసలే అభిమానాల మనిసి!

అందులోనూ కొడకంటే ప్రాణం కాదా మరి? ఆ చినబాబుని పెద్దచదువు చదివించి హైకోర్టు జడ్జిపని ఆ బాబుచేత చేయించాలని పైత్రాజు బాబుకి అదో సర్దా! తన కొడుకు పెద్దవాడయి న్యాయం నిలబెట్టాలంటాడు? ఒక్కొక్క తండ్రికి ఒక్కొక్క సర్దా! ఏం చెప్తా?

కుమారుడి భావిగురించి పైత్రాజుగారి తియ్యనికోరిక ఏమిటో మీకు స్వయంగా వినాలని ఉందా? అయితే, రండి, వినండి.

"మావోడు ఐకోర్టు జెడిజీ అవాల! అవుతాడు సూడండి! నా నింతవుతానని నా నొప్పుడైన కలగన్నాన? లేదే! కాని, అయినానుగదా! అలాగే ఈడూను! ఏరా ఎంకతే స్వెర్రావూ, సిన్నీ! నువ్వు ఐకోర్టు జెడిజీ వవుతావా?"

బంగారుబాబు సోఫాలో తండ్రి కెదురుగా కూర్చుని ఉంటాడు; హైకోర్టు జడ్జిని అవుతానని బచ్చితంగా తలూపి చెప్తాడు.

"ఐకోర్టు జెడిజీవై, ఏటి జేస్తావురా?"
 బంగారుబాబు తన ఎడమచేత్తో ఊరివైపు చూపిస్తూ."

"ఎడవలందరికీ ఉరేసేస్తాన్!" అని ఎంతో ముద్దుగా అంటాడు.

పైత్రాజుబాబుగారి బంగారు కొడుకు ఊరిజనం అందరికీ ఉరివేస్తానన్నందుకు పైత్రాజుబాబూ అతని పరివారమూ కలిసి పరమానందభరితులయి పగలబడి నవ్వుతారు.

పైత్రాజుబాబు "న్యాయమైన మనిసి?" మరీ అతనికొడుకు న్యాయం నిలబెట్టి తండ్రి గౌరవం నిలబెట్టడా? ఎంత మాట!